

KAVYAMALA. 51.

---

THE  
PATAÑJALI-CHARITA  
OF  
RÂMABHADRA DÎKSHIT.

---

EDITED BY  
PANDIT SIVADATTA

Head Pandit and Superintendent, Sanskrit Department,  
Oriental College, Lahore,

AND

KÂS'ÎNÂTH PÂNDURANG PARAB.

---

PRINTED AND PUBLISHED

BY

TUKÂRÂM JÂVAJÎ

PROPRIETOR OF JÂVAJÎ DÂDÂJÎ'S "NIRNAYA SÂGAR" PR

BOMBAY.

---

1895

---

*Price 10 Annas*

*(Registered according to act XXV of 1867)*

[ All rights reserved by the publisher ]

श्रीरामभद्रदीक्षितप्रणीतं

# पतञ्जलिचरितम् ।

जयपुरमहाराजाश्रितमहामहोपाध्यायपण्डितदुर्गाप्रसाददर-  
केदारनाथकृपाङ्गीकृतशोधनकर्मणा शिवदत्तशर्मणा,  
मुम्बापुरवासिपरबोपाह्वपाण्डुरङ्गात्मजकाशीनाथ-  
शर्मणा च संशोधितम् ।

तच्च

मुम्बय्या निर्णयसागराख्ययन्त्रालये तदधिपतिना मुद्राक्षरैरङ्कयित्वा  
प्राकाश्यं नीतम् ।

१८९५

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-  
रेवाधिकारः ।)

मूल्यं १० आणकाः ।

विशालमूर्वीवल्यं तरस्वी सशैलकान्तारनङ्गीसमुद्रम् ।  
 त्वमुत्तमाङ्गस्य समुन्नतस्य महत्तमोष्णीषांशामनैषीः ॥ २३ ॥  
 गत्वैव धातुर्भुवनं युगान्ते कृतस्तुतिः प्राञ्जलिभिर्मुनीन्द्रैः ।  
 विस्मृष्टफूत्कारविषानलस्त्वं विश्वत्रयं धक्ष्यासे दुर्निरीक्ष्यः ॥ २४ ॥  
 जगत्रयं यो जठरे बिभर्ति विश्वानि भूतानि च यस्य पादः ।  
 भोगेन बिभ्रत्पुरुषं तमाद्यं भवान्न वेद्यः परमेष्ठिनोऽपि ॥ २५ ॥  
 संजल्पितैः किं समरे गृहीत्वा कारागृहं यो रुरुधे महेन्द्रम् ।  
 तस्यापि लङ्केशसुतस्य हन्ता स लक्ष्मणस्ते किल मूर्तिभेदः ॥ २६ ॥  
 इत्थं गरुत्मन्तमुदीरयन्तं स दुर्वहश्रीशशरीरखिन्नः ।  
 कथंचिदालम्ब्य धृतिं फणीन्द्रो गिरा शनैर्गद्गदया जगाद ॥ २७ ॥  
 मुरद्विषो मूर्तिरियं पुरेव मयाद्य धर्तुं महती न शक्या ।  
 परीक्षितुं मा गरिमा धृतः किमनेन सत्त्वं मम वा गृहीतम् ॥ २८ ॥  
 इति ब्रुवन्नेव स पन्नगेन्द्रः शरीरभारेण हरेश्चचाल ।  
 खगेश्वरो मन्दरगौरवाभ्यां तदा भुजाभ्यां द्रुतमाललम्बे ॥ २९ ॥  
 किमेतदित्युज्झितकेलिपद्मा पयोधिकन्यापि तदा भयेन ।  
 नवाम्बुजाभेन नवाम्बुजाभं निष्पीडयामास करं करेण ॥ ३० ॥  
 ततः स्फुरत्पद्मदलाभिरामं प्रमोदबाष्पाकुलपक्षमालम् ।  
 उद्गाढरोमाञ्चितमूर्तिरक्ष्णोरुन्मीलयामास युगं मुरारिः ॥ ३१ ॥  
 लघूभवन्तीमथ तस्य मूर्तिं लक्ष्मीपतेर्वेणुमहिः शशाक ।  
 जहर्ष च श्रीर्धृतकेलिपद्मा यथास्थितं विष्णुरथश्च तस्थौ ॥ ३२ ॥  
 प्रणम्य भक्त्या परमं पुमांसं पिप्रच्छिषुस्तत्तनुभारहेतुम् ।  
 विद्वत्प्रियान्व्याकरणानुशिष्टान्प्रायुङ्क्त शब्दान्पवनाशनेन्द्रः ॥ ३३ ॥  
 यदि प्रसादो मयि यद्यहं च श्रोतुं जगन्नाथ भवामि योग्यः ।  
 वदात्र हेतुं यदशिश्रियस्त्वमभूतपूर्वं वपुषो गुरुत्वम् ॥ ३४ ॥  
 इत्युक्तमीशेन भुजंगमानां श्रुत्वा मुकुन्दः स्मितकन्दलेन ।  
 मुक्ताफललंकृतविद्रुमामं बिम्बाधरं बिभ्रदवोचदेवम् ॥ ३५ ॥

शृणु त्वमाश्रयमिदं फणीन्द्र शुश्रूपुरुद्धाट्य दृशा सहस्रे ।  
 साम्यं विभर्ति स्मरतो यदन्तः कायेन मे कुञ्जलितः कदम्बः ॥ ३६ ॥  
 निरुद्धनिश्वासमवाप्य योग स्थिरीकृते धारणया च चित्ते ।  
 अदृश्यत द्रागपनीतमायानैपथ्यमीशस्य परस्य नृत्तम् ॥ ३७ ॥  
 अस्मत्करासङ्गरणन्मृदङ्गं चतुर्मुखास्फालितचारुतालम् ।  
 बिडौजसोदञ्चितवेणुनादं वाणीकरक्वाणितवल्लकीकम् ॥ ३८ ॥  
 कपर्दलोलाभ्रनदीतरङ्गं घर्माम्बुसिक्तालिकभसपुण्ड्रम् ।  
 भुजान्तरोद्धूतभुजङ्गहार कटीविराजत्करिचर्मकक्ष्यम् ॥ ३९ ॥  
 अमर्त्यलोकैरनिमेषभावमासादितं शश्वदभिष्टुवद्भिः ।  
 अवेक्ष्यणाणाद्भुतसनिवेशशिञ्जानमञ्जीरपदारविन्दम् ॥ ४० ॥  
 अनल्पकल्पद्रुमपुष्पवर्षे चिदम्बरे हेमसभान्तराले ।  
 कालीसमक्षं कलितप्रमोदैः प्रशस्यमानं मुनिभिः पुराणैः ॥ ४१ ॥  
 आनन्दनृत्तं नटनायकस्य क्षेमं ददद्दृष्टवते जनाय ।  
 यावन्मयादर्शि फणीन्द्र तावत्त्वया वपुर्गौरवमन्वभावि ॥ ४२ ॥  
 इति ब्रुवाणं रमणं रमाया नूनं तदुक्तिश्रवहर्षनुन्नः ।  
 गलत्प्रमोदाश्रुकणापदेशादानर्चं मुक्तामणिभिः फणीन्द्रः ॥ ४३ ॥  
 रोमाञ्चिते तस्य शरीरमञ्चे क्षणं विनिन्द्ये नल्लिनेक्षणोऽपि ।  
 कुरङ्गदष्टाग्रकुशप्ररोहे करीव तीरे कमलाकरस्य ॥ ४४ ॥  
 श्रीश त्वदुक्तिश्रवणेन नीते चक्षुःसहस्रे मम चारितार्थ्यम् ।  
 तथापि पश्येयमवश्यमैशं नृत्तं प्रसीदेति स त ययाचे ॥ ४५ ॥  
 स याचमानाय सरोरुहाक्षस्तस्मै पुनर्विस्मयमादधानः ।  
 कथामथो माक्षिकमाक्षिपन्त्या भुजङ्गराजाय गिरा जगाद् ॥ ४६ ॥

१. सर्पाणां रोमाभावेऽपि कविभी रोमाञ्चो वर्ण्यते. तथा च—

‘मन्दोद्धूतैः शिरोभिर्मणिभिरगुरुभि प्रौढरोमाञ्चदण्ड-  
स्फायन्निर्मोकसधिप्रसरदुरुगलत्सन्मदरवेदपूराः ।

जिह्वायुग्माभिपूर्णाननविषमसमुद्गीर्णवर्णाभिराम

वेलाशैलान्तभाजो भुजगयुवतयस्त्वद्गुणानुद्गिरन्ति ॥’

इति मुरारिः.

पणीति कश्चिन्मुनिरस्ति पूर्वं स पाणिनं नाम कुमारमाप ।  
 स्वतुल्यनाम्ना तनयेन सोऽपि दाक्षीमुदूर्णं दृढमभ्यनन्दत् ॥ ४७ ॥  
 स पाणिनो दक्षभुवा पुरन्ध्या रिपुः पुराणामुभयेव रेमे ।  
 काले मुनिः स्कन्द इव प्रसूनो हर्षं तयोः पाणिनिरप्यकार्षीत् ॥ ४८ ॥  
 तपोभिराराध्यवतः कठोरैस्तस्य प्रसन्नस्तरुणेन्दुचूडः ।  
 अघोषयद्दण्डविघट्टनेन चण्डं करस्थं डमरुं पुरस्तात् ॥ ४९ ॥  
 शब्दावलेर्व्याकरणं चिकीर्षोस्तदा मुनेः पाणिनसम्भवस्य ।  
 मृडस्य चण्डा डमरुप्रणादाः शास्त्रादिरूत्राणि चतुर्दशासन् ॥ ५० ॥  
 इतीश्वरानुग्रहतो निबध्नन्सूत्राणि स व्याकृत शब्दजालम् ।  
 सुष्ठु प्रयोगं कथयन्ति यस्य स्वर्लोकसोपानपरंपरेति ॥ ५१ ॥  
 कात्यायनः कर्कशया प्रसाद्य तपस्यया चन्द्रकलावतंसम् ।  
 तस्याथ सूत्रेषु पदार्थबोधप्रवर्तकं वार्तिकमावबन्ध ॥ ५२ ॥  
 प्रयुक्तया व्याकरणस्य सूत्रैः सवार्तिकैः साधुतया पदानाम् ।  
 अदुग्ध गौर्लौकिकवैदिकात्मा चिराय दुग्धं त्रिदिवं जनानाम् ॥ ५३ ॥  
 श्रुत्वा निजस्योपरि वार्तिकानि सूत्रप्रबन्धस्य स सूत्रकारः ।  
 कात्यायनेन ग्रथितान्यकुप्यत्कालो हि धीरेऽपि करोति मोहम् ॥ ५४ ॥  
 प्रकम्पितोष्ठं परिवर्तितार्क्षं पादक्रमन्यञ्चितभूमिभागम् ।  
 तमाश्रमं पाणिनिराजगाम कात्यायनस्तिष्ठति यत्र योगी ॥ ५५ ॥  
 तमापतन्तं कुपितं मुनीन्द्रो दृष्ट्वापि सज्जीकृतपाद्यपात्रः ।  
 कात्यायनः प्रत्युदगान्न यावत्त पाणिनिस्तावद्वषि शशाप ॥ ५६ ॥  
 यस्मादविज्ञाय मम प्रभावं वृषध्वजानुग्रहभाजनस्य ।  
 सूत्रेष्वनुक्तोक्तदुरुक्तचिन्तावृथोद्यमं वार्तिकमातनिष्ठाः ॥ ५७ ॥  
 तस्मात्पतेदेव तनुस्तवेयमित्युद्धत पाणिनिशापवाक्यम् ।  
 आकर्ष्य तूर्णं स विवृद्धमन्युः कात्यायनोऽपि प्रति तं शशाप ॥ ५८ ॥  
 भवानजानन्भगवत्प्रसादविवर्तभूतान्यपि वार्तिकानि ।  
 मह्यं यतः शापमदान्मदेन ततो विशीर्यत तवापि मूर्धा ॥ ५९ ॥

इति त्रयोदशभिधानवत्या तिथौ मिथः शापविसृष्टदेहौ ।  
 उभौ मुनीन्द्रौ स्वकृतैस्तपोभिः पत्युः पशूना पदमाश्रयेताम् ॥ ६० ॥  
 आचार्ययोरद्भुतबोधभाजोरा ओचयन्तः परलोकयात्राम् ।  
 तदादि वैयाकरणा महान्तस्तस्या तिथौ न प्रसजन्ति शास्त्रम् ॥ ६१ ॥  
 ततो विवत्रे बुधमण्डलाय सवार्तिकं पाणिनिसूत्रबन्धम् ।  
 स व्याघ्रभूतिः सह पाणिनीयः श्वोभूतिना वाक्यकृदाश्रवेण ॥ ६२ ॥  
 भोगीन्द्र तेषा भुवि वार्तिकानामशेषविद्वज्जनदुर्गहाणाम् ।  
 भाष्यं महत्कुर्विति भक्तरक्षी नियोक्ष्यते त्वा किल नीलकण्ठः ॥ ६३ ॥  
 तदा नियोगात्तरुणेन्दुमौलेर्धरातले त्वं विहितावतारः ।  
 चिदम्बरक्षेत्रगतः पवित्रं नेत्रोत्सवं द्रक्ष्यसि नृत्तमैशम् ॥ ६४ ॥

इति मुरमथनोक्त्या मोदमानः फणीन्द्र-

स्त्रिपुरहरनियोगं दीर्घकालादवाप्य ।

तदपि परिदिदृक्षुस्ताण्डवं चन्द्रमौले-

रवतरितुमवन्यामंशतश्चाशशंसे ॥ ६५ ॥

इति श्रीयहरामदीक्षितपुत्रस्य रामभद्रयज्वन कृता पतञ्जलिचरिते  
 प्रथम सर्गः ।

द्वितीय सर्गः ।

भूतलेऽथ जननोचितमार्षं वंशर्माक्षितुमविक्षददृश्यः ।  
 जन्तुविस्मृतपरस्परवैर तापसाश्रमवनान्तमनन्तः ॥ १ ॥  
 यत्र काननचरो गजराजो वीतकर्दममृणालविशङ्की ।  
 जृम्भणेषु चट्टलेन करेण व्याचकर्ष किल केसरिदंष्ट्राम् ॥ २ ॥

१. 'शुण्डालेन सलीलमेध कलभो वक्रान्मृणालोज्ज्वल  
 जृम्भारम्भविकस्वरान्मृगपतेर्दंष्ट्राट्टुरान्कर्षति ।  
 एषा वत्सतरी च मातरि तृणान्यत्तु गताया क्वचि-  
 द्वीपिन्या वरकन्दरस्थितिजुषः स्तन्य पयश्शूषति ॥'  
 इत्यदसायजानकीपरिणयनाटके

'उलूकाना काकैरुदभवदुदासीनवसति

रहःश्रीष्ठा सिहैरनुकलमभन्मत्तकरिणाम् ।

अम्बरान्तरगते रविबिम्बे यत्र चानुदिनमातपभीतान् ।  
 पन्नगान्वनमयूरयुवानः पालयन्ति गरुता विततेन ॥ ३ ॥  
 यत्र चत्वरमपास्य तटान्ते चर्वितुं गवि तृणानि गतायाम् ।  
 द्वीपिनी रसनया परिलिह्य स्तन्यमर्पयति वत्सतरस्य ॥ ४ ॥  
 यत्र सुक्तकुहरं हिमभीतं रक्षितुं निजमुखेन गृहीत्वा ।  
 मूषिकार्भकमरण्यबिडाली मूलकोटरमगस्य निनाय ॥ ५ ॥  
 कृष्णसारवदनार्पितदर्भं कीरदत्तयवकल्पितहव्यम् ।  
 हस्तिपुष्करसमाहृतनीरं हृष्यति स तद्वेक्ष्य वन सः ॥ ६ ॥  
 तत्र कापि ददशे मुनिकन्या गणिकेति गुणसिन्धुरनेन ।  
 या हि यापयति पुत्रनिमित्तं दारुणेन तपसा दिवसानि ॥ ७ ॥  
 जन्म तापसकुले परिशुद्धे शीलमीशगृहिणीस्पृहणीयम् ।  
 तां च वीक्ष्य तपसा ग्लपिताङ्गी मातरं स मनसा निरनैषीत् ॥ ८ ॥  
 दातुमर्ष्यमहिमद्युतयेऽम्भः पूतमञ्जलिपुटे विनिधाय ।  
 सा निमील्य नयने भगवन्तं भास्कर हृदि तदा परिदध्यौ ॥ ९ ॥  
 प्राज्ञमर्पय सुतं मम भास्वन्नन्तरित्थमभिसन्धिजुषोऽस्याः ।  
 पन्नगाधिपतिरर्कनियुक्तः प्राविशज्जानितुमञ्जलिगर्भम् ॥ १० ॥  
 सभृतार्ध्यजलमञ्जलिमुच्चैः सा सहस्रकिरणं प्रति देवम् ।  
 यावदुत्क्षिपति तावदमुष्मात्तापसाकृतिरहिः स पपात ॥ ११ ॥  
 पादयोगपरिपावितभूर्मि सा सुवर्णगिरिदृष्टपटुत्वम् ।  
 दक्षिणं कलयितुं कमलेशं तं ददर्श नवमर्कमिवाग्रे ॥ १२ ॥

अजाना गोपुच्छैरजनि जनितप्रीतिभिरय. (१)

समालापोऽन्योन्यं शुक्ककुलबिडालस्य समभत् ॥'

समहं सर्पाणां समजनि सदा नाकुलकुलै-

मैयुरेन्द्रान्निद्रा फणिकुलमदं प्रापयति च ।

गवा योगक्षेमे कृतमतिरभूद्वाघ्निकरो

मृगाणां सबन्धः श्वभिः रन्योन्यमहितः ॥'

इत्युपादीक्षितीयगौरीमायूरचम्पु .



मेधया विमलया चिरमन्तर्व्याप्य निष्पतितयेव बहिश्च ।  
 शारदेन्दुमहसः सहचर्यापाण्डरं भसितकुण्ठनयाङ्गे ॥ १३ ॥  
 धावितो मनसि सत्त्वगुणेन द्वौ गुणावपि रजस्तमसीयो ।  
 तौ जटाभरमृगाजिनदम्भाद्दर्शयन्तमिव चोर्ध्वमधश्च ॥ १४ ॥  
 चित्तसङ्गिहरशेखरचन्द्रस्थित्यपेक्षकमिवोडुकदम्बम् ।  
 दक्षिणेन विमल श्रवणेन स्फाटिकाक्षवलयं कलयन्तम् ॥ १५ ॥  
 वल्कबिम्बमुदितस्मितर्माषद्वारिजं विकचमित्युपयान्तीम् ।  
 चञ्चरीकपटलीमिव कण्ठे शकराक्षमणिधाम दधानम् ॥ १६ ॥  
 पुत्र एष मम पुण्यविपाकात्प्रादुरास किल पावकतेजा ।  
 इत्युपेत्य मुदिता सहसा सा मूर्ध्नि तं मुनिकुमारमजिघ्रत् ॥ १७ ॥  
 प्रस्रुतस्तनमुदञ्चितत्राप्यं विस्मृतव्रततपोविधिलेदम् ।  
 पुत्रलाभसुखनाम्नि समुद्रे मज्जती स जननी प्रणनाम ॥ १८ ॥  
 तं तदाभिवदितुं प्रणत प्राङ्गाम तस्य जननी विततान ।  
 यत्पतन्नभवदञ्जलितोऽसौ तत्पतञ्जलिरिति प्रथमानम् ॥ १९ ॥  
 श्रावितश्च स तदाभिवदन्त्या नाम तत्प्रथममेव जनन्या ।  
 चिन्तितस्त्वदुपकण्ठमुपेयामित्युदीर्य तपसे चलितश्च ॥ २० ॥  
 दर्शितद्रुमलताफलपुष्पे दक्षिणोदधितटेऽथ निवेश्य ।  
 चन्द्रचूडकरुणाघटनाह्ने दारुणे तपसि चारु स तस्थौ ॥ २१ ॥  
 आत्मनोऽपि भरणे धरणी मां प्रागियं नियुज्ये यदशक्ता ।  
 न व्यथेत तदसाविति तस्या स न्यधत्त चरणाङ्गुलिमेकाम् ॥ २२ ॥  
 अर्कमण्डलगतः सहसा मे शंकरोऽभिमतमर्पयितेति ।  
 सोऽवगम्य तदिवाथ जिघृक्षुः स्वं भुजद्वयमुदक्षिपदूर्ध्वम् ॥ २३ ॥  
 नाथमीक्षितचरो नयनैर्मे मूर्ध्नि भूभृत इति प्रहिताक्षः ।  
 चापलादिव स चण्डमरीचि संददर्श न ततो विरराम ॥ २४ ॥  
 तिष्ठता तपसि भक्षयितव्यं कन्दमूलफलपर्णमपास्य ।  
 पूर्वजन्मकृतवाप्तनया किं पूतमभ्यवजहार स वासम् ॥ २५ ॥

आगतां शुचमनीक्षितभास्वान्नित्यशीतलरसातलवासात् ।  
 हातुमूष्मदिवसेषु स हर्षादध्युवास शिखिपञ्चकमध्ये ॥ २६ ॥  
 शार्ङ्गधन्वशयनत्वदशायां ताडितस्य तरलाब्धितरङ्गैः ।  
 तस्य किं क्षतमभूदुदवासे शीतले शिशिरकालदिनेषु ॥ २७ ॥  
 प्राग्बिलेशयतया दुरवापान्यासनानि यदनेन जितानि ।  
 अद्भुताय तदसूत्रुरुधे यन्नात्र चित्रमनिलाशितयास्य ॥ २८ ॥  
 चक्षमे वपुषि कर्तुमनूनन्यासमङ्कुरितकर्णकराङ्घ्रिः ।  
 सांप्रतं किल स तापसरूपो मातृकाक्षरगणस्य फणीन्द्रः ॥ २९ ॥  
 रुन्धति श्वसितमन्तरमुष्मिन्नीक्षणप्रभृतिरिन्द्रियवर्गः ।  
 अर्यमातप इवाहरपाये स्पन्दितुं बहिरलं न भभूव ॥ ३० ॥  
 प्राणरोधमतनिष्ठ यदायं सा पुनः प्रथममेव ततोऽपि ।  
 कुण्डलिन्यभवदस्य वशे स्यात्तत्र कुण्डलिनि तत्किमयुक्तम् ॥ ३१ ॥  
 पद्मकोशदलनं कृतमासीदुद्यतोषसि सहस्रकरेण ।  
 प्रागभूवमसहस्रमुखः किं नेति तत्स इव सोऽपि चकार ॥ ३२ ॥  
 चन्द्रचूडचरणाम्बुजयुग्मध्यानसंततिरसानुभवेन ।  
 निर्मलास्य धिषणा परिणेमे चन्द्रिकेव शरदागमनेन ॥ ३३ ॥  
 गोणिकासुततपःकृतशङ्का गोत्रभिल्लभृतयस्त्रिदिवेशाः ।  
 तत्तपो दलयतेति तदानीं प्रैरिरैत्रमरवारनताङ्गीः ॥ ३४ ॥  
 अङ्गभाज इव कल्पकवत्यो जङ्गमा इव मनोजपताकाः ।  
 विभ्रमैरथ विटान्भ्रमयन्त्यः सुभ्रुवो ववल्लिरेऽस्य पुरस्तात् ॥ ३५ ॥  
 श्वस्तनीविनहनं च्युतचेलव्यञ्जितस्तनमृजूकृतमध्यम् ।  
 पाणिना विटपमानमयन्ती पल्लवानहत काचन तासु ॥ ३६ ॥

१ 'अर्कमातप' इति पुस्तकान्तरे. २. 'प्रागभूवमसहस्रकर. किम्' क. ३ 'प्रैरियन्'  
 ख. ४. 'श्वस्तनीविनहनच्युतचेल' क.

'आरक्तसंकुचदपाङ्गमुदस्तहस्त-  
 मुन्नभ्रितस्तनमृजूकृतमध्यभागम् ।  
 नीवीसमुच्छ्वसितदर्शितनाभिदेश  
 निद्रावशेषकलषा कुरुतेऽङ्गभङ्गम् ॥'

इत्यदसीयशृङ्गारतिलकभाषे.

एकया विकचचम्पककृत्तं गृह्णकं कचभरे विनिधातुम् ।  
 दोर्युगं नखपदोज्ज्वलमूल नोद्धृतं न विरतं च नताङ्गया ॥ ३७ ॥  
 कल्पितं बकुलदाम कराभ्यामर्पयाम्यहमिहेति हसन्ती ।  
 आहृतांशुकमदर्शयदेका हेमकुम्भसदृशं कुचभारम् ॥ ३८ ॥  
 वीक्ष्य कानकशुके कुचयुग्मं द्रागनुद्रवति दाडिमबुद्ध्या ।  
 संसमानजघनांशुकमीषदृश्यनाभिविलमद्रवदन्या ॥ ३९ ॥  
 अन्यया तरुतले तरलाक्ष्या वारितोऽपि वलयस्वनितेन ।  
 आपतन्मधुकरोऽधरविम्बं पातकी परिचुचुम्ब चिराय ॥ ४० ॥  
 स्वेदबिन्दुकमनीयकपोला श्वासकम्पितघनस्तनकुम्भा ।  
 भूतले निहितजानुयुगान्या कन्दुकं प्रतिजघान कराभ्याम् ॥ ४१ ॥  
 मा विकर्ष मम वेणिलतामित्याहतः करजुषा कमलेन ।  
 कि व्यथेति पुनरेव तरुण्या चुम्ब्यते स्म सुकृती ननु बर्ही ॥ ४२ ॥  
 संप्रदर्श्य नवमौक्तिकहारं संमुखे नवमृणाललतेति ।  
 केलिचक्रममिवोपदिशन्ती कापि दूरमहरत्कलहंसम् ॥ ४३ ॥  
 संनिधौ किमपि चारु नदन्तं मामयं बत विडम्बयतीति ।  
 कङ्कणक्वणितपाणिकपोतं कापि केलिकमलेन जघान ॥ ४४ ॥  
 चारु वाममधिरोप्य कराब्जं दक्षिणेन परिमृष्टपतत्राम् ।  
 मञ्जुलानि रणितानि तदानी शारिकां कलमपाठयदेका ॥ ४५ ॥  
 प्रौढयौवनमदोद्धतलीलं पञ्चबाणपिककेलिविलासम् ।  
 इत्थमन्तिकचरं सुरनारीचक्रमेत्य तमियेष विकर्तुम् ॥ ४६ ॥  
 लोलहेमवलयेन विराजन्मुद्रिकेण धृतिभिः सह यूनाम् ।  
 पाणिपल्लवयुगेन मृदङ्गस्ताडितोऽजनि कयापि तरुण्या ॥ ४७ ॥  
 कञ्चुकस्थगितवल्गदुरोजं कन्दलत्क्वणितकङ्कणहस्तम् ।  
 तन्वती तरुतां तरुणानां तालयोर्द्वयमघट्टयदन्या ॥ ४८ ॥  
 कण्ठजृम्भितकलस्वनभङ्ग्या कामिनां भ्रमिस्तजा हृदयेषु ।  
 अङ्गुलीभिरिव पल्लवयन्त्या वल्लकीमपरया समगायि ॥ ४९ ॥

पक्वबिम्बफलोचिषि धन्यं वेणुमेकमधरे विनिवेश्य ।  
 कापि वादनमिषेण मृगाणां कर्णयोरपि मधूनि ववर्ष ॥ ९० ॥  
 स्पन्दमानकचरीभरमाल्यं मन्दहासमधुराधरबिम्बम् ।  
 धर्मवारिकणमौक्तिकपङ्क्तिं क्लिन्नपत्रमकराङ्ककपोलम् ॥ ९१ ॥  
 भावसूचनविलोककराग्रं संहतस्तनलुठन्मणिहारम् ।  
 चारुनूपुरझलज्जलिताङ्घ्रिन्यासमेणनयनानटदेका ॥ ९२ ॥  
 केशमाल्यमकरन्दतुषारो वीटिकारसलवङ्गसुगन्धी ।  
 सुभ्रुवा कुचतटाहतिमन्दस्तं तदाभजद्वर्षि वनवातः ॥ ९३ ॥  
 इत्यमर्त्यवनिताललितेन क्षोदितोऽपि न च्चाल स योगी ।  
 वाति चण्डपवनो वसुमत्यां तावता चलति किं गिरिरीषत् ॥ ९४ ॥  
 काचिदेत्य तदनु प्रमदानामालिलिङ्ग तमुरोजयुगेन ।  
 कानने कलभकुम्भनिकाषादस्य किञ्चिदधिकं न ततोऽभूत् ॥ ९५ ॥  
 आदधे वपुषि तस्य ततोऽन्या वक्रपाटलमुखानि नखानि ।  
 खेलतामुपरि तद्विहगानामातनोत्पदनखार्पणभङ्गीम् ॥ ९६ ॥  
 कापि वक्रकमलेन मृगाक्षी तत्कपोलमथ चारु चुचुम्ब ।  
 न व्यकारि स ततोऽपि तपस्वी लेहनादिव कुरङ्गशिशूनाम् ॥ ९७ ॥  
 तस्य तत्र मतिनिर्मितकामे यौवतस्य विफलोऽजनि यत्नः ।  
 किं करोतु बलिना युधि नाथे पातिते परनृपेण भटौघः ॥ ९८ ॥  
 तादृशं भुवि कुशासनभाजं धारिताक्षवल्यं करपद्मे ।  
 नासिकाग्रनिहिताक्षमवेक्ष्य व्यस्यन्त सुरविभ्रमवत्यः ॥ ९९ ॥  
 विभ्रमैरपि निजैरविकार्यं तं विरागमिव मूर्तमवेक्ष्य ।  
 शापदानचकिता हरिणाक्षयस्तस्य किञ्चिदपचक्रमुरग्रात् ॥ १०० ॥  
 हृष्यतः शतमखस्य नियोगात्सिद्धचारणगणेन तदानीम् ।  
 पातिताजनि मुनेरुपरिष्ठात्पारिजातकुसुमोत्करवृष्टिः ॥ १०१ ॥  
 तावदम्बुदकदम्बगभीरादध्वनुस्त्रिदिवदुन्दुभयश्च ।  
 या विमोहयितुमागतवत्यस्ताभिरेव ननृते च वधूभिः ॥ १०२ ॥

१. 'वातु' ख. 'न पादपोन्मूलनशक्तिरह शिलोच्चये मूर्च्छति मारुतस्य' इति रघुवशे.

तस्यातिदुष्करमवेक्ष्य तपः प्रसन्नो  
दातुं वरं तदुचितं दययाथ तस्मै ।

कैलासगौरमधिरुह्य वृषं महान्त-

मर्धेन्दुमौलिरुमया सममाविरासीत् ॥ ६३ ॥

इति श्रीयज्ञरामदीक्षितपुत्रस्य रामभद्रयज्वनः कृतौ पतञ्जलिचरिते  
द्वितीयः सर्गः ।

तृतीयः सर्गः ।

अथ वीक्ष्य स शैलकन्यया सहितं चन्द्रकलाधरं पुरः ।  
रभसादुदतिष्ठदासनात्प्रणमन्नञ्जलिना पतञ्जलिः ॥ १ ॥  
तदुपागमहर्षविस्मयौ स्तिमितं यद्यपि तं वितेनतुः । •  
स तथापि चकार दण्डवत्प्रणिपातं भुवि भक्तियन्त्रितः ॥ २ ॥  
प्रणिपत्य समुत्थितस्तदा मुदितो मूर्ध्नि कृताञ्जलिर्भुनिः ।  
तरुणेन्दुवतंसमादरात्तमुपश्लोकयितुं प्रचक्रमे ॥ ३ ॥  
श्रुतयोऽपि न शक्नुवन्ति ते स्तुतये किं पुनरीश मादृशः ।  
भणितिर्गुणती भवद्गुणान्परिशुध्येदिति किं तु मे मतिः ॥ ४ ॥  
जगदीश यदेकमद्वयं तव सच्चित्सुखलक्षणं वपुः ।  
विधिविष्णुहरा इति त्रिधा बिभिदे तन्निजयैव मायया ॥ ५ ॥  
तव देव गिरा यथार्थया ननु कर्माणि नरा वितन्वते ।  
सुखबोधमयं सुमेधसः परमं ब्रह्म वदन्ति केवलम् ॥ ६ ॥

१. 'अतीतं पन्थानं तव च महिमा वाङ्मनसयो-  
रतब्धावृत्त्याय चकितमभिघत्ते श्रुतिरपि ।  
स कस्य स्तोतव्यः कतिविधगुणः कस्य विषय  
पदे त्वर्वाचीने पतति न मनः कस्य विषयः ॥'  
इति महिम्नः स्तोत्रे.
२. 'मम त्वेतां वाणीं गुणकथमपुण्येन भवतः  
पुनानीत्यर्थेऽस्मिन् पुरमथन बुद्धिर्व्यवसिता ॥'  
इति महिम्नः स्तोत्रे.

अतिसुन्दरमस्तु मे सदा हृदये त्वद्वपुरिन्दुभूषणम् ।  
 नियतं खलु यस्य दर्शनात्सरणीयो रमणो रतेरभूत् ॥ ७ ॥  
 जडमेव रथाङ्गमेकमप्यपरं द्वादशधा विभज्यते ।  
 कुरथेन ततस्त्वया कथं विजितं वैरिपुरत्रयं विभौ ॥ ८ ॥  
 भवदाश्रयणेन मार्गणा अपि लक्ष्मीपतयो भवन्ति यत् ।  
 विपरीतमभूदिदं यतोऽजनि लक्ष्मीपतिरेव मार्गणः ॥ ९ ॥  
 अपि सेव्यमनेकशाखया भजतामप्यधिकं फलप्रदम् ।  
 परमेश भवन्तमीदृशं जगतः स्थाणुरिति ब्रुवन्त्यहो ॥ १० ॥  
 विनिहत्य रणेऽन्धकं कलाधरचूडामणिरप्यहो भवान् ।  
 न खलु त्रपते ततो यतः परिपूर्णं त्वयि नास्ति पौरुषम् ॥ ११ ॥  
 किमिहाद्भुतमस्ति यज्जटातटिनी कामपि तावकी पपौ ।  
 जलधिं चुलुकीचकार किं तव भक्तोऽपि न कुम्भसंभवः ॥ १२ ॥  
 तव पञ्चमुखानि लोचनान्यपि तु त्रीणि तथाष्टमूर्तयः ।  
 इति शैलसुतातिसुन्दर किमिति त्वामवृणीत गेहिनम् ॥ १३ ॥  
 वसनं करिचर्म वाहनं वृषभः कोऽपि विभूषणं फणी ।  
 अशनं विषमासिका गिराविति चित्रं जगता त्वमीशिषे ॥ १४ ॥  
 वहतो नृकरोटिमालिकामनुलिप्तस्य परेतभसना ।  
 पितृकानननर्तकस्य ते प्रमथेशस्य गुणास्तु पावनाः ॥ १५ ॥  
 अरुणेन पदाम्बुजेन ते मम चित्रं क्रियते मनः शुचि ।  
 मृदुनाप्यमुना भुजान्तरं कठिनं न च्युटितं यमस्य किम् ॥ १६ ॥  
 विजिताद्रजतेन निर्मितौ विषमेषोरिषुधी इवाहृतौ ।  
 कलये हृदि काङ्क्षितप्रदे तव जङ्घे तरुणेन्दुशेखर ॥ १७ ॥

१. 'रथः क्षोणी यन्ता शतधृतिरगेन्द्रो धनुरथो  
 रथाङ्गे चन्द्राकौ रथचरणपाणि. शर इति ।  
 दिग्धक्षोस्ते कोऽयं त्रिपुरदहनमाडम्बरविधि-  
 विधेयै. क्रीडन्त्यो न खलु परतन्त्रा प्रभुधियः ॥'  
 इति महिम्नः स्तोत्रे.

गजहस्तजिगीषयेव यौ धृततारक्षवचर्मकङ्कटौ ।  
 गिरिजाकरमर्दनोचितौ भवदूरू भव भावये हृदि ॥ १८ ॥  
 तव मध्यमहं तनु भजे नितरामीर्ष्यति यत्र नाभये ।  
 प्रलयोद्धतरुद्रलोचनद्रुतरूप्याद्रिनदीजलभ्रमः ॥ १९ ॥  
 भुजगाभरणं भुजान्तर भसितोद्भूलितमीश ते भजे ।  
 स्फटिकाद्रिशिलातलं यथा करिकीर्णाम्बुजनालकोमलम् ॥ २० ॥  
 अरुणाङ्गुलिपल्लवौ नखद्युतिसभावितपुष्पडम्बरौ ।  
 कलिमोचन कालकण्ठ ते कलयेऽहं करकल्पपादपौ ॥ २१ ॥  
 मुखचन्द्रसमीपवर्तिनीमरुणामीश घनावलीमिव ।  
 तव नौमि जटापरम्परा सितविद्युन्निभगाङ्गनिर्झराम् ॥ २२ ॥  
 अविवेकतमोनिवृत्तये विलसन्तं विषमास्त्रशासनम् ।  
 मधुरस्मितचन्द्रिकोदयं वदनेन्दुं तव चिन्तये हृदि ॥ २३ ॥  
 इति तं पुलकोद्गमैः स्तनौ हृदि भक्त्या प्रमदाश्रुणा दृशोः ।  
 वचसि स्तुतिभिश्च संगतं परितुष्यन्प्रभुरब्रवीदिदम् ॥ २४ ॥  
 तपसा तव शेष तोषितो वितरिष्यन्वरमागतोऽस्मि ते ।  
 अचिरेण वृणीष्व तं यतो वपुरीहृक्तव वारित सुखात् ॥ २५ ॥  
 चरितं निजमादितः स्मरन्नथ शेषेति निमन्त्रितो मुनिः ।  
 पदवार्तिकभाष्यनिर्मितौ प्रथमं पाटवमभ्ययाचत ॥ २६ ॥  
 अथ तस्य जगन्नयप्रभोर्नटनालोकनयोग्यता पुनः ।  
 मुनिमर्थयमानमात्मनः स तथास्त्वित्यवदन्मुदा मृडः ॥ २७ ॥  
 अयि वत्स चिदम्बराभिध नगर त्वं ब्रज काननाध्वना ।  
 तव तत्र नटेयमीक्षितुं दययेत्यन्तरधादुदीर्य सः ॥ २८ ॥  
 इति तस्य गिरा चिदम्बरं नगरं प्रास्थित नाट्यलिप्तया ।  
 मुदितः स मुनिर्मुमुक्षया भवतप्तो निकटं गुरोरिव ॥ २९ ॥  
 अपरं प्रविशन्वनं वनादपरं चाश्रममाश्रमाद्भ्रजन् ।  
 ददृशे स पवित्रदर्शनः सुरसिन्धोरिव पाथसां भरः ॥ ३० ॥

पथि तं फलपुष्पसचयैः परिपूज्येव मुनि वनद्रुमाः ।  
 पवनाकुलपल्लवच्छलात्सफलं जन्मन इत्यनर्तिपुः ॥ ३१ ॥  
 बुधमृद्धरसा पदे पदे परिपाकच्युतपुष्पकोमला ।  
 पदवी तमनन्दयत्कवेः पठितव्याकरणस्य वागिव ॥ ३२ ॥  
 गिरिनिर्झरशीकरान्किरन्सममारण्यविहङ्गकूजितैः ।  
 मुषितद्रुमपुष्पसौरभो मुदमाधत्त वनानिलो मुनेः ॥ ३३ ॥  
 कटिबद्धमृगादनत्वचं कपिलोन्नद्धजटाभरं मुनिम् ।  
 तमवेक्ष्य तरक्षवो वने न पलायन्त न चाभिचक्रमुः ॥ ३४ ॥  
 चटुलाक्षमुदञ्चिताननं चलवालाञ्चलमीषदन्तरम् ।  
 कुतुकेन कुरङ्गशावकास्तमृषि ज्ञातिमिवानुदुद्रुवुः ॥ ३५ ॥  
 कपयस्तदवेक्षणे तरून्यथयामासुरसाधुभिः पदैः ।  
 पदशास्त्र इवानधीतिनः कवयः कर्णपथान्विपश्चिताम् ॥ ३६ ॥  
 तमवेक्ष्य निनिन्दुरुच्चकैरपदे पङ्कणकुक्कुराः पथि ।  
 सरसस्य कवेः क्रमं गिरामवकर्ष्याक्षमयेव दुर्धियः ॥ ३७ ॥  
 ददृशे किल तेन गच्छता गिरिनद्या कलहंसमण्डली ।  
 क्रियदप्यसृग्गुक्षिता तनौ गिरिशस्येव कपालमालिका ॥ ३८ ॥  
 अचलोर्ध्वतलादवस्थितं निपतन्तं स ददर्श निर्झरम् ।  
 रविरश्मिजिता कृतं ध्वजे विपिनेनेव दुकूलपल्लवम् ॥ ३९ ॥  
 कठिनोपलघट्टनोत्थितान्पतितान्निर्झरपाथसां कणान् ।  
 चलितानविशेषतोऽग्रहीच्चमराणामपि वालधीन्मुनिः ॥ ४० ॥  
 निबिडोपलगतनिःसरत्फणिफूत्कारभियापसर्पिणः ।  
 हरिणा नयनैः समाकुलैः पदवीमुत्पलिनी मुनेर्बधुः ॥ ४१ ॥  
 ज्वलितारुणपल्लवानलश्चैरिबिल्वप्रसवैकलाजया ।  
 अचलस्य करग्रहोत्सवो वनलक्ष्म्येति विनिश्चिकाय सः ॥ ४२ ॥

१. 'ननदुरुच्चकैः' इति ख-पुस्तके; 'ननदुरुच्चकैः' इति भव्यः पाठो भवेत्.  
 २. 'चिरिबिल्वप्रसवैकरम्यया' क.



मधुरध्वनयो मधुव्रता मदनियन्दमलीमसे पथि ।  
 अवदन्मुनये निरक्षरं द्विपमासन्नसरोवगाहिनम् ॥ ४३ ॥  
 तरुमूलविहारिणो दरीभुवि भल्लूकगणानजीगणत् ।  
 मृडकण्ठरुचीन्वनश्रियः कचभारानिव जङ्गमान्मुनिः ॥ ४४ ॥  
 मृगराजकराहतित्रुटत्करिकुम्भच्युतमौक्तिके पथि ।  
 निबिडोडुकदम्बडम्बरे स मुनिश्चन्द्र इवाम्बरे ययौ ॥ ४५ ॥  
 अतिलङ्घ्य वनानि जग्मुषा ददृशे तेन चिदम्बरं पुरम् ।  
 इह ताण्डवयिष्यतीश्वरः कृपयेति प्रथमं गणैर्वृतम् ॥ ४६ ॥  
 पृथुलश्रवसो बृहन्मुखा गडुकण्ठा गिरिसन्निभोदराः ।  
 विकटोच्छ्रितजानवः स्सरं विहसन्तीव यदागता गणाः ॥ ४७ ॥  
 तमसामिव देहिनो भरा यमुनाया इव पिण्डिता झराः ।  
 जलदा इव मूर्तसंचराः प्रमथा यत्परितो विजह्निरे ॥ ४८ ॥  
 विहरन्ति तरक्षुभिर्मिथो निनदैर्यत्र निगृह्यते हरीन् ।  
 मुखविक्रियया च तर्जयन्त्यगकन्यापरिचारिणीर्गणाः ॥ ४९ ॥  
 कुसुमाहृतये गणैः प्रभोर्नवमुन्मत्तवनं प्ररोप्यते ।  
 अपि यत्र विमृश्य लूयते प्रसवामोदघना च केतकी ॥ ५० ॥  
 अनुलेपनसंग्रहं प्रभोः प्रमथा यत्र परे वितन्वते ।  
 परितर्जितघोरफेरवं प्रतिपद्यैव परेतभूतलम् ॥ ५१ ॥  
 मलयद्रुमकोटरान्तरादपि वरुमीकबिलोदरादहीन् ।  
 चकृषुः किल यत्र भूषणं नवमीशाय गणाः प्रदित्सवः ॥ ५२ ॥  
 मलयाद्रिपटीरवासितान्द्रुतिगर्तेषु सर्मारणार्भकान् ।  
 प्रभुकङ्कणकुक्षिपूरणं तनितुं यत्र गणा निरुन्धते ॥ ५३ ॥  
 पुरदाहमनङ्गपातनं गरलास्वादनमन्तकक्षतिम् ।  
 गजदानवखण्डनं जगुः प्रमथा यत्र चरित्रमैश्वरम् ॥ ५४ ॥  
 कलयन्ति विभूतिभस्त्रिकां कतिचिद्यत्र गृहीतसूचयः ।  
 अपरैरपि नामसीव्यते नवरुद्राक्षमणिप्रसञ्जनात् ॥ ५५ ॥

विलसद्भसितत्रिपुण्ड्रका धृतरुद्राक्षकिरीटमौलयः ।  
 कति यत्र नयन्ति वासरान्शिवपञ्चाक्षरमन्त्रजापिनः ॥ १६ ॥  
 शिवभक्तगणे प्रदक्षिणक्रमणं यत्परितो वितन्वति ।  
 भसितैरपरः समुन्नतो वरणोऽकल्प्यत तत्तनुच्युतैः ॥ १७ ॥  
 घटनाय जटाहिमांशुना परिगृह्णन्त्युडुमण्डलीमिव ।  
 शिवमर्चयितुं यदाश्रया द्विजलोका धवलार्कमञ्जरीम् ॥ १८ ॥  
 गिरिशार्चनबिल्वपल्लवग्रहजैः पाणिषु कण्टकक्षतैः ।  
 कमलप्रमुखाङ्कुरेखिका वसतां यत्र बतोपमीयते ॥ १९ ॥  
 निवसन्ति दिवः कति श्रियः कति वाण्यः कति मुक्तयः कति- ।  
 इति वेद्मि न तत्र याः शिवो विनियुङ्क्ते प्रतिभक्तपूरुषम् ॥ २० ॥  
 मृडनाद्यदिदृक्षुभिर्जनैः परितस्तन्नगरं परिष्कृतम् ।  
 प्रविशन्द्दृशे पतञ्जलिः प्रथमं व्याघ्रपदा तपस्विना ॥ २१ ॥  
 स समाधिदृशा निशामयन्फणिनामेष पतिः पतञ्जलिः ।  
 इति तस्य सभाजनार्थमानयदर्व्यं सह पाद्यवारिणा ॥ २२ ॥  
 उपचारमुपेत्य तत्कृतं स च माध्यंदिनसंभवं मुनिम् ।  
 कुशलं फणिनामधीश्वरः परिपप्रच्छ तपःसमाधिषु ॥ २३ ॥

तावेवं परिचयलब्धगाढसख्या-

वग्रण्यौ शिवपद्मभक्तिभाजाम् ।

त्रैयक्षं नटनमहोत्सवं दिदृक्षू

योगीन्द्रौ कनकसभामगाहिषाताम् ॥ २४ ॥

इति श्रीयज्ञरामदीक्षितपुत्रस्य रामभद्रयज्वनः कृतौ पतञ्जलिचरिते

तृतीयः सर्गः ।

चतुर्थः सर्गः ।

वासवादिभिरथामरैस्तदा चोदितेन भुवि विश्वकर्मणा ।  
 ताण्डवाय गिरिशस्य निर्मिता तत्र हाटकमयी सभा बभौ ॥ १ ॥  
 यत्र हेमवलभीविलम्बिनो दिव्यमौक्तिकसरा विरेजिरे ।  
 सर्वतः सुरगिरेरधित्यका सगता इव नवोडुम्पङ्कयः ॥ २ ॥

यत्र सिन्धुचलशैवलाङ्कितं नाभिपङ्कजमिवेन्दिरापतेः ।  
 गारुडाश्मखचितं हिरण्मयं पुण्डरीकमुपरि व्यराजत ॥ ३ ॥  
 चञ्चलध्वजपटाञ्चलाञ्चितं यत्सुवर्णशिखरं समुन्नतम् ।  
 अन्वकारि हरिवज्रतो भिया मेरुणा तनुरुहाणि धुन्वता ॥ ४ ॥  
 वीक्ष्य मां सफलध्वमक्षिणी भो नरा इति गिरेव शंसति ।  
 या विशङ्कटविटङ्ककोटिभाङ्किङ्किणीगणघणंघणारवैः ॥ ५ ॥  
 यद्विशालमणिजालकान्तरादुत्पतन्त्यगरुधूपपङ्कयः ।  
 आह्वयन्त इव शैवमीक्षितुं नर्तनोत्सवममर्त्यसुन्दरीः ॥ ६ ॥  
 यत्र काञ्चनवितानसंयतो नन्दनद्रुकुसुमस्रजा गणः ।  
 अश्रु भाविहरनृत्तदर्शनप्रेमजं मधुमिषादिवोज्ज्वति ॥ ७ ॥  
 शातकुम्भवलभीसमुन्नतव्रातबद्धमुकुरावलीच्छलात् ।  
 या विभर्ति नयनानि कौतुकादाभिरूप्यमिव वीक्षितुं निजम् ॥ ८ ॥  
 द्वारपार्श्वयुगले हिरण्मये गारुडाश्मकदलीवनश्रिया ।  
 या परस्परसमागमार्हयोः शंसतीव घटने मनोज्ञताम् ॥ ९ ॥  
 आदितोऽन्तत उपोढविभ्रमैर्यत्र मौक्तिकसरैश्चकाशिरे ।  
 हेमतोरणमरीचिवीचयो राजहंसनिचयैरिवागतैः ॥ १० ॥  
 अत्यवर्तत यदीयकाञ्चनस्तम्भजालमनरालमुन्नतम् ।  
 अप्यहीनगुणभूषसुन्मिषद्वक्त्रिमाणममरालयं गिरिम् ॥ ११ ॥  
 देवताप्रतिकृतीर्यदन्तरे शिल्पिना मणिमयीः प्रकल्पिताः ।  
 देवताः प्रथममागता नटं द्रष्टुमैशमिति मेनिरे नराः ॥ १२ ॥  
 यत्र भान्ति कुरुविन्दनिर्मितत्तोटयो मरतकच्छदाः शुकाः ।  
 ऐष्यदीशगणराट्करस्फुरङ्गाडिमग्रहकृतादरा इव ॥ १३ ॥  
 यत्र यत्र फलपुष्पमण्डितं वृक्षषण्डमरुचद्विनिर्मितम् ।  
 प्रागरण्यमिव नन्दिहुंक्वृतिस्तम्भितं चरति शंकरे तपः ॥ १४ ॥  
 भान्ति यत्र मणिकुट्टिमे नरा बिम्बिता भगवतो नटिष्यतः ।  
 संजिघृक्षव इव्म्लयाद्भलेः पारितोषिकविभूषणान्यहीन् ॥ १५ ॥

सिक्तमृष्टतलमुच्छ्रितध्वजं स व्यतीत्य पुरमार्गमायतम् ।  
 तां सभामथ विवेश तादृशीं व्याघ्रपादनुगतः पतञ्जलिः ॥ १६ ॥  
 कायवानिव तपःसमुच्चयो जङ्गमेव शिवभक्तिरुज्जिता ।  
 स्वात्मबोध इव मूर्तिसंचरस्तावृषी ऋषिगणोऽन्ववर्तत ॥ १७ ॥  
 यत्पुराणकिटिनापि शौरिणा न व्यलोकि चरणद्वयं प्रभोः ।  
 लोकयेमहि तदेव किंत्विति व्यस्यन्त मुनयस्तदा मुहुः ॥ १८ ॥  
 आगताः प्रथममेव भूतले नीलनीरदनिभा गणास्तदा ।  
 विद्रवन्नरवितीर्णमार्गया सर्वतः समचरन्त लीलया ॥ १९ ॥  
 भूतनाथनटने दिदृक्षया भूतलेऽवतरतां दिवोकसाम् ।  
 उन्मुखक्षितिमयूरवीक्षितो दुन्दुभिध्वनिरभूदथाध्वनि ॥ २० ॥  
 निर्जरांनथ कदाप्यनीक्षितानीक्षितुं भुवि दिवोऽवरोहतः ।  
 दिव्यदुन्दुभिरवावकर्णनात्सन्ननाह कुतुकी नृणां गणः ॥ २१ ॥  
 अम्बरे ददृशिरेऽथ सुन्दरा हाटकाङ्गदकिरीटकुण्डलाः ।  
 अञ्जलालिखितहंसवाससः पञ्चविशवयसो दिवोकसः ॥ २२ ॥  
 तेषु मेषवरवाहनश्चतुःशृङ्गमौलियुगलः शिखोज्ज्वलः ।  
 स्रुकस्रुवादिवहबाहुसप्तकः प्रत्यदृश्यत हुताशनस्त्रिपात् ॥ २३ ॥  
 साध्वसेन शिवभक्तसंनिधि यः स्थितः परिहरंश्चिरादपि ।  
 तं मृकण्डुतनये कृतागस शाम्भवा ददृशुरम्बरेऽन्तकम् ॥ २४ ॥  
 मूर्तयामुनतरङ्गवल्लरीविभ्रमावहमहासिभासितः ।  
 पाणिराननमुदग्रदंष्ट्रमप्याचक्ष इव नैर्ऋतं नृणाम् ॥ २५ ॥  
 दन्तलग्नजलमर्त्यजाङ्गलक्रूरदूरविवृतास्यकन्दरम् ।  
 आगतस्य वरुणस्य मानवास्तत्र वाहनमवेक्ष्य तत्रसुः ॥ २६ ॥  
 योऽधिरुह्य पृषतं करे वहन्केतुमत्वरत पासुकेतनः ।  
 तं नरा निरणयन्धिया स्वया तातमाशरपुरीदहः कपेः ॥ २७ ॥  
 अभ्रसिन्धुतरिविभ्रमस्पृशा निष्पपात दिवि पुष्पकेण यः ।  
 तं गदोज्ज्वलभुजं महाङ्गदं किन्नराधिपमलोकयन्नराः ॥ २८ ॥

चन्द्रखण्डकृतचारुशेखरः पुण्डरीकदलपाण्डराकृतिः ।  
 शूलपाणिरहिजालभूषणः प्रादुरास वृषवाहनो हरः ॥ २९ ॥  
 राहुरुज्जति मुहुर्निगीर्य मां पालयेति शशिनेव सेवितः ।  
 आतपत्रवपुषा स चाययौ वज्रपाणिरिभराजवाहनः ॥ ३० ॥  
 रम्भयास्य चरमोपविष्टया चामरद्वयमधूयताभितः ।  
 लोलहंसमिथुनान्तरस्फुरत्पद्म चारु विदधे यदाननम् ॥ ३१ ॥  
 भेनकापि विततार वीटिकां चन्द्रखण्डसुरभिं शचीपतेः ।  
 तेन सा हि जगृहे मृणालिका दन्तिनेव करिणीकरार्पिता ॥ ३२ ॥  
 अग्रतस्तदनु सिद्धचारणा वारणाधिपधृतस्य वज्रिणः ।  
 वृत्रजम्भवलपाकपातनरूयातमस्तुवत बाहुविक्रमम् ॥ ३३ ॥  
 तच्चिदम्बरपुरं पुरंदरे साकमम्बरचरैः समागते ।  
 प्राङ्गनटेशनटनादहो मुदा तत्र मर्त्यहृदयान्यनर्तिषुः ॥ ३४ ॥  
 शङ्खमदलमृदङ्गदुन्दुभिध्वानसंकथितमुत्सवं तदा ।  
 वीक्षितुं किमु जनस्य नाविशन्कर्णरन्ध्रमितरेतरोक्तयः ॥ ३५ ॥  
 रेजिरे दिग्धिपा वनौकसो व्याघ्रपाद्मणवराः पतञ्जलिः ।  
 पौरजानपदमानवास्तदा संगताः कनकससदन्तरे ॥ ३६ ॥  
 यावदन्तरनघः पतञ्जलिर्ध्यातुमीशममिमीलक्षिणी ।  
 तावदागमनशंसि धूर्जटेः काहलीरणितमाशु शुश्रुवे ॥ ३७ ॥  
 येन निःसरति काहलीरवस्तत्र वर्त्मनि जना दृशो दधुः ।  
 लोचनानि निदधुश्च यत्र ते तत्र संन्यधित शंकरः स्वयम् ॥ ३८ ॥  
 दर्शनोत्सुकसुपर्वपङ्कचहंपूर्विकापरिगताग्रभूमिकम् ।  
 नन्दिहस्तधृतवेत्रसगमत्राससंकुचदवेक्षकाङ्ककम् ॥ ३९ ॥  
 चन्दनद्रवसमुक्षणक्षणाक्षिप्तपुष्पचयसिद्धचारणम् ।  
 सान्द्रितध्वजपताकितान्तरस्त्रिगद्यगुरुधूपवल्लिकम् ॥ ४० ॥  
 महलानुगुणनृत्यदप्सरःपादनूपुरनिनादमेदुरम् ।  
 संनिधानगतद्विभ्यमागधप्रस्फुरज्जयजयोक्तिबन्धुरम् ॥ ४१ ॥

आगतेभमुखमूषिकश्रमश्चासतृप्तदलंक्रियोरगम् ।  
 आपतद्गुहशिखण्डिताण्डवप्रक्रमिप्रमथडिण्डमारवम् ॥ ४२ ॥  
 तुन्दिलैकगणधारितामलच्छत्रमच्छशिशिखण्डमण्डितम् ।  
 उक्षवाहनमुमासमन्वितं तं ददर्श गिरिशं पतञ्जलिः ॥ ४३ ॥  
 वामपार्श्वगतवारिजेक्षणं दक्षिणेऽम्बुजभुवा कृताञ्जलिम् ।  
 वन्दितं चरमभागमाश्रितैर्वासवप्रभृतिभिः सुपूर्वभिः ॥ ४४ ॥  
 सर्वतोऽपि सनकादिभिर्मुदा सेव्यमानमृषिभिश्चिरतनैः ।  
 नारदेन महती नखाञ्चलैर्विध्यता च मृदुगीतवैभवम् ॥ ४५ ॥  
 नूपुरोरगफणामणिश्रियामङ्कुरैररुणितेन योऽङ्घ्रिणा ।  
 नूतनातपनिपातपाटलं पश्यतां हृदि निनाय पङ्कजम् ॥ ४६ ॥  
 भालपावकहुते स्मरे रतावप्यपास्त्रविहृतौ वृथास्थितौ ।  
 केलिरत्नमुकुराविवैतयोर्जानुमण्डलमिषाद्विभर्ति यः ॥ ४७ ॥  
 व्याघ्रचर्मपरिकर्मशालिनी सक्थिनी गुरुतरे दधाति यः ।  
 देवदैत्ययुधि दिग्गजेन्द्रयोरागृहीतकवचौ कराविव ॥ ४८ ॥  
 मण्डलं दिनकरस्य मध्यतो नीयमानमुनिनिर्मितान्तरम् ।  
 यस्य नूनमपदिश्य काञ्चनं पट्टबन्धमुदरे विराजते ॥ ४९ ॥  
 भाति यस्य किल कण्ठलम्बिनी शंकराक्षमणिमालिकोरसि ।  
 कालकूटकलुषीकृता गलान्निर्गतेव निगमाक्षरावली ॥ ५० ॥  
 कृष्णसर्पकृतचारुकङ्कणैश्चतुर्भिरपि भाति बाहुभिः ।  
 शक्रवाहनगजः शशिप्रभैरिन्द्रनीलवल्लयै रदैरिव ॥ ५१ ॥  
 भासमानभसितत्रिपुण्ड्र्या यो ललाटतुहिनांशुलेखया ।  
 पञ्चबाणवपुरिन्धनानलं लोचनं वहति कुञ्जलीकृतम् ॥ ५२ ॥  
 यस्य मौलिरपि धातृसौधभूनिर्गताभ्रतटिनीनिपातजम् ।  
 फेनपिण्डमिव वेगवक्रितं कान्तमुद्गहति खण्डमैन्दवम् ॥ ५३ ॥  
 शंकरोऽथ चलमौलिजाह्वीवारिपूरणरणत्करोटिकम् ।  
 दक्षिणेतरकरावलम्बितश्रीशपाणि वृषभादबातरत् ॥ ५४ ॥

सोऽवतीर्थ गिरिसन्निभादृषात्साकमद्रिसुतया सविभ्रमम् ।  
 प्राविशत्कनकसंसदन्तरं पश्यतामिव शरीरिणां मनः ॥ ९५ ॥  
 तापसप्रमथदेवमानवैः सान्द्रिता विलसति स्म सा सभा ।  
 शंकरेण मधुनेव चारुणा भूरिभूरुहकरम्बितावनी ॥ ९६ ॥  
 अञ्जलिस्तबकितेन मौलिना कीर्तिवर्णनकृता मुखेन च ।  
 जन्मिनो जनिशमार्थमर्थयामासुरीशमचिरेण नर्तितुम् ॥ ९७ ॥  
 व्याघ्रपादमृषिमीरितस्तवं तं पतञ्जलिमपि स्तवोन्मुखम् ।  
 वीक्ष्य शीतलदृशा शिवोऽवदन्नर्तनं मम निरीक्ष्यतामिति ॥ ९८ ॥  
 नर्तनाय गिरिशे कृतत्वरे चत्वरे महति हेमसंसदः ।  
 मास्तु शब्द इति वेत्रपाणिना सर्वतो जगदतर्जि नन्दिना ॥ ९९ ॥  
 सिद्धचारणकरान्तनिर्गलन्मुग्धपुष्पनिचये सभान्तरे ।  
 नन्दितर्जनवशात्कुतूहलादप्यतिष्ठदपसंकथो जनः ॥ १०० ॥  
 तत्र शंकरकटाक्षचोदितश्चारुमहलमवादयद्धरिः ।  
 यैः पयोद इति पुष्कराश्रितो नीलकण्ठनटनोचितध्वनिः ॥ १०१ ॥  
 कामजिन्नटनकारणेन वा भारतीकुचयुगभ्रमेण वा ।  
 तत्र तालयुगलीमथाददे पाणिपङ्कजयुगेन पद्मभूः ॥ १०२ ॥  
 रम्भया हृतरसे रदच्छदे वंशनालमवसज्य वासवः ।  
 वादनादपि विमोहयञ्जनानाददे किल न वासवस्थितिम् ॥ १०३ ॥  
 वादय द्रुतमितीव शंसता स्फाटिकाक्षवलयेन दक्षिणे ।  
 आश्रिता श्रवसि चारुवल्लकी वादनं व्यतनुत प्रियाविधेः ॥ १०४ ॥  
 आयतेन फणिना जटाभरं मध्यभागमिभचर्मकक्ष्यया ।  
 बद्धतः प्रियतमस्य नर्तितुं वीक्ष्य संभ्रममुमा स्मितं व्यधात् ॥ १०५ ॥  
 वीक्षणोचितममांसचक्षुषा नर्तनोत्सवमवेक्षितुं निजम् ।  
 शंभुना सकलदेहिना तदा दिव्यमक्षि दिदिशे दयालुना ॥ १०६ ॥

१. 'यः पयोद इव पुष्कराश्रितो' क.

सैददर्श सपदि भ्रमज्जटाताडितोडुपटलं तदा जनः ।  
 व्यालनूपुररणत्पदार्पणन्यञ्चितक्षिति नटेशनर्तनम् ॥ ६७ ॥  
 धर्मवारिकणकन्दलद्रवद्भ्रसपुण्ड्रपरिकर्मितालिकम् ।  
 कण्ठलम्बितहराक्षमालिकाच्छेदकीर्णमणिहारि किंकरम् ॥ ६८ ॥  
 मध्यसीम्नि गलिताहिबन्धनव्याकुलद्विरदचर्मकक्ष्यकम् ।  
 पादताडितधरातलक्रमप्रोन्मिषत्पटत्पटायिताकुलम् ॥ ६९ ॥  
 मण्डलभ्रमिषु कीर्णजाह्नवीशीकरस्त्रपितचक्रवालकम् ।  
 बाहुवेगपवनाभिपूरितक्रन्ददन्तरदिगद्रिकन्दरम् ॥ ७० ॥  
 उद्धृतैकचरणाम्बुजप्रभासृज्यमानपरिवेषविग्रहम् ।  
 उत्पलोदरसहोदराम्बिकालोचनान्तवलनैकगोचरम् ॥ ७१ ॥  
 शाम्बरीयवनिकामथाक्षिपन्सप्रपञ्चमयनर्तनं शिवः ।  
 द्वागदर्शयत गोणिकासुतं व्याघ्रपादमितरानृषीनपि ॥ ७२ ॥  
 तेन ते स्वयमिदं जगन्मृषा जानते स परमार्थतः पुनः ।  
 ब्रह्म तत्परमनादि सच्चिदानन्दलक्षणमनन्तमद्वयम् ॥ ७३ ॥  
 इत्यवेक्ष्य नटनं जगत्पतेर्भक्तिभारलुलितेन चेतसा ।  
 तुष्टुवुस्तमखिलाः शरीरिणः श्रेयसा स समयोऽजयच्च तान् ॥७४॥  
 नृत्तं तत्फणिपतये स दर्शयित्वा  
 प्राहेदं प्रणयकिरा गिरा गिरीशः ।  
 त्वं कृत्वा भुवि पदशास्त्रवार्तिकाना  
 भाष्यं तद्विवृणु ततो दिवं व्रजेति ॥ ७५ ॥  
 आज्ञाप्यैवं फणिनमपरान्सोऽनुगृह्याक्षिपातै-  
 गौर्या साकं विधिहरिगणैश्चापि शंभुस्तिरोऽभूत् ।

१

‘मही पादाघाताद्भ्रजति सहसा सहायपद

पद विष्णोर्भ्राम्यद्भुजपरिघरुणभ्रहगणम् ।

मुहुर्द्यौर्दौस्थ्य यात्यनिभृतजटाताडिततटा

जगद्रक्षायै त्व नटसि ननु वामैव विभुता ॥’

इति महिम्नः स्तवे.



हर्षाश्चर्यस्तिमितहृदयौ व्याघ्रपादौणिकेया-

वस्तूयेतामृपिभिरनटद्यत्कृते चन्द्रचूडः ॥ ७६ ॥

इति श्रीयज्ञरामदीक्षितपुत्रस्य रामभद्रयज्वनः कृतौ पतञ्जलिचरिते  
चतुर्थः सर्गः ।

पञ्चमः सर्गः ।

अथ नटनमवेक्ष्य चन्द्रमौलैरपसरति त्रिदशत्रजे विमानैः ।  
कलिमलहृतये नृणां मुनी तौ लिलिखतुरादिनटं क्वचिद्विशेषे ॥ १ ॥  
विलिखितमधुनापि संयमिभ्यां शिवमवलोक्य नटं चिदम्बरेशम् ।  
अपहतकलुपाः कलौ मनुष्या दधति भवाब्धिविलङ्घनक्षमत्वम् ॥ २ ॥  
कतकुलतिलकेन कल्पितानामथ मुनिना पदशास्त्रवार्तिकानाम् ।  
जगदुपकृतये चकार भाष्यं महदचिरेण पतञ्जलिर्महात्मा ॥ ३ ॥  
तमृषिमनुययुस्तदीयभाष्यं पिपठिषवः किल पण्डिताः सहस्रम् ।  
गुरुपरिचरणादृते कुतो वा भवति परं सुलभा जनेन विद्या ॥ ४ ॥  
तदनु यवनिकां वितत्य गूढं वपुरनया च पतञ्जलिविधाय ।  
उपविशत बहिस्तिरस्करिण्याः पठत कृतिं च ममेति तानुवाच ॥ ५ ॥  
मम स तु न भवेन्मनःप्रियो मा य इह तिरस्करिणीमुदस्य पश्येत् ।  
इति पुनरभिधाय पाठनार्थं फणिपतिरूपमृषिः समाललम्बे ॥ ६ ॥  
अथ गुरुचरणेन शान्तिमन्त्रान्प्रथममजापिषुरुत्तरं च पाठात् ।  
अहरहरखिला बुधाः कृती स्याद्गुरुवचसि स्थित एव हीष्टसिद्ध्या ॥ ७ ॥  
कृतिपठनमुखे गुरोस्तदन्तेऽप्यतनिपत द्यधिकान्दशप्रणामान् ।  
बहुमतविनया बुधाः किमन्यत्सुकृतमिहास्ति गुरुप्रणामतोऽपि ॥ ८ ॥  
पठति बुधगणे फणीन्द्रभाष्यं करधृतपुस्तकमुच्चकैस्तदग्रे ।  
सुत इव सुखयास्य वाक्यभङ्ग्या निशमयताममृतद्रवः श्रवःसु ॥ ९ ॥  
दुरवगमपदार्थबोधहेतोरमृतरुचेरिव चन्द्रिकाविशुद्धा ।  
भणितिरहिपतेर्बुधावलीनामपनयति स तमस्तदा समस्तम् ॥ १० ॥

१. 'बहुमतविबुधा बुधाः' ख .

अहमहमिकया स्थितं क्षिपद्भिः परिचितगौतमजैमिनिप्रबन्धैः ।  
 सुमतिभिरनुयुक्तमर्थमुक्त्या झटिति सयुक्तिभिरिद्वया विवत्रे ॥ ११ ॥  
 किमपि विघटयन्किमप्यनुज्ज्ञानिकमपि समुज्ज्वलयंश्च वार्तिकेषु ।  
 नृप इव भटमण्डलेषु भाष्ये व्यहरत राज्यइवास्य वाङ्निगुम्फः ॥ १२ ॥  
 तुहिनशिखरितुङ्गशृङ्गपातक्षणरणदभ्रनदीतरङ्गभङ्गीम् ।  
 परिभवति पतञ्जलेः पठन्तो वचसि दधुः किल विस्मयं तदा ते ॥ १३ ॥  
 अधिफणिक्कृति तावदेव पेटुर्विलसति यावति वासरूपसूत्रम् ।  
 विनयभरजुषो विचक्षणास्ते बहुतपसां हि भवेत्तदन्तपाठः ॥ १४ ॥  
 प्रतिपुरुषमिहाननैः कियद्भिर्युगपदयं वदतीति विस्मयेन ।  
 अपहृतमनुसोऽथ तेऽपनिन्युः सपदि तिरस्करिणीं तदीक्षणाय ॥ १५ ॥  
 विवृतफणसहस्रमुग्रदंष्ट्रं क्षितितलकुण्डलितार्धभोगभीमम् ।  
 प्रसृतपरिहृतोभयाग्रजिह्वं तरलदृशं तमथ व्यलोकयंस्ते ॥ १६ ॥  
 दधुरथ सदशीस्तनूः सरेण त्रिपुररिपोरलिकाक्षिलक्षितेन ।  
 अपि दश विदुषां शतानि पुंसो गुरुवचनव्यतिलङ्घनं ह्यनर्थः ॥ १७ ॥  
 फणिपतिरभिवीक्ष्य तादृशांस्तान्कथमिदमित्यनुचिन्त्य यावदास्त ।  
 परिसरमुपसृत्य तावदेकः प्रणमितमौलिरिदं भयादवादीत् ॥ १८ ॥  
 फणिवर भगवन्प्रसीद मह्यं बहिरगमं जलमोचनाय यावत् ।  
 विधुतयवनिकाः कृतापराधा बत मम तावदिति स्थिताः सतीर्थ्याः ॥ १९ ॥  
 इति गदितगिरं शशाप कोपाद्यदविहितोत्तरशान्तिमन्त्रपाठः ।  
 बहिरसि गतवान्पठन्मदीयां कृतिमपि तद्भव राक्षसोऽञ्जसेति ॥ २० ॥  
 प्रणिपतनगुणस्तवप्रबन्धैः फणिपतिरस्य कथंचन प्रसन्नः ।  
 धृतजटिलमनुष्यमूर्तिरित्थं तमवददापद्मुत्क्षिपन्निवोक्त्या ॥ २१ ॥  
 मा भज वत्स विषादं मत्वा कर्माणि जगति चित्राणि ।  
 कथमिव मे त्वयि कोपः कथमिव शापश्च तादृशोऽपरथा ॥ २२ ॥  
 निष्ठायां किं रूपं पचेरिति त्वं बुधान्पृच्छ ।  
 पकमिति वदति यस्तं मम कृतिमध्याप्य मुच्यसे शापात् ॥ २३ ॥

१. 'विवृतफणमुदग्रमुग्रदंष्ट्रम्' क.

व्याकरणमहाभाष्यं मत्कृतमखिलं मम प्रसादात्ते ।

स्फुरतु यथेष्टं याहीत्युक्त्वा तमृषिस्तिरोदधे सहसा ॥ २४ ॥

सूत्राणि योगशास्त्रे वैद्यकशास्त्रे च वार्तिकानि ततः ।

कृत्वा पतञ्जलिमुनिः प्रचारयामास जगदिदं त्रातुम् ॥ २५ ॥

गोनर्दारुणं देशं प्राप्य नमस्कृत्य गोणिका जननीम् ।

तस्यां त्रिदिवगताया तस्थौ शेषः स्वयं स मुनिः ॥ २६ ॥

अथ स पतञ्जलिशिष्यो रक्षो भूत्वाधिरुह्य वटमेकम् ।

पचिरूपं निष्ठाया पृच्छन्पचितमिति वादिनोऽखादीत् ॥ २७ ॥

अथ बहुषु गतेषु वत्सरेषु द्विजमुपकण्ठमुपेयिवारामेकम् ।

पुनरपि तदपृच्छदेव रक्षो झटिति स पक्वमिति स्फुटं जग्राद ॥ २८ ॥

द्विजगिरमवकर्ण्य कर्णरम्यामवतरति स वटात्तदाशु रक्षः ।

अयमुदयति शापमोक्षकालो मम गुरुणोक्त इति प्रहृष्यदन्तः ॥ २९ ॥

द्विजवर वद् को भवान्कुतस्त्यस्तव किमिहागमने प्रयोजनं वा ।

कृतमतिरसि पाणिनीयशास्त्रे यदि च रुचिः पठ मत्फणीन्द्रभाष्यम् ॥ ३० ॥

इति कथयति रक्षसि प्रहृष्यन्निदमगदीदहमसि चन्द्रगुप्तः ।

उपगम इह मेऽयमुज्जयिन्याः पठितुमहीश्वरभाष्यमन्तिके ते ॥ ३१ ॥

इति गदितवते द्विजाय तस्मै फणिपतिभाष्यमशेषमाचक्षे ।

शुचिरनिशमसविशन्ननश्रंस्तदपि च मासयुगेन सोऽध्यगीष्ट ॥ ३२ ॥

प्रतिदिवसमसौ पपाठ यावद्भुजगकृतौ किल रक्षसः समीपे ।

अपचितवटपत्रजालगर्भे नखशिखरेण दृढं लिलेख तावत् ॥ ३३ ॥

अथ पृथुलशिरोणुमात्रकण्ठं चलदतिशुष्कपिचण्डमायतोरु ।

हूसिमभृदकृशाङ्घ्रिपाणि रक्षो वपुरपहाय स दिव्यमूर्तिरासीत् ॥ ३४ ॥

ब्रज सुखमवनौ कुरु प्रचारं भुजगकृतेरिति तं स शेषशिष्यः ।

दिवमगमदुदीर्य सोऽपि बद्ध्वा वटदलसचयमंशुके प्रतस्थे ॥ ३५ ॥

१. 'पुनरपि तदपृच्छदेव रक्षो' क. २ 'अथ पृथुलशिखिलशिरोणुमात्रकण्ठं' क.  
३. 'भुजगकृतेरिति स शेषशिष्यः' ख.

नखलिखितपतञ्जलिप्रबन्धं वटदलजालकमुत्तरीयबद्धम् ।  
 शिरसि दधदभीष्टलामहृष्टः स निववृते वनवर्त्मना मनीषी ॥ ३६ ॥  
 पथिकपरिगृहीतवृक्षमूलस्थलमचलत्खगमप्रवृत्तवातम् ।  
 दिशि दिशि विसृतातपोष्म भेजे पथि चलता किल तेन मध्यमाहः ३७  
 तदनु पथि चलन्स चन्द्रगुप्तः सरितमवैक्षत कामपि प्रसन्नाम् ।  
 विकचकमलगर्भरेणुगन्धी श्रममपहन्ति नृणां यदूर्मिवातः ॥ ३८ ॥  
 बभुरनवरतं यदम्बुलोलेष्वलिकलभाः कमलेषु संचरन्तः ।  
 वसतिषु शयितं श्रियो जनन्याः प्रभुमिव पञ्चशरं गवेषयन्तः ॥ ३९ ॥  
 अदधुरिव वनानि सल्लकाना परिमललोलदल्लिज्रजच्छलेन ।  
 निगलमतरलेतर यदूर्मौ झटिति नियन्त्रयितुं दृशो जनानाम् ॥ ४० ॥  
 कुमुदमुकुलजालकं यदीये पयसि बभौ वारिदन्तकान्तकान्ति ।  
 पथिकतरुणदुर्दशानिमित्तं पतितमिवोडुकदम्बमम्बरान्तात् ॥ ४१ ॥  
 अविरलमसितं यदम्बुपूरे कुवलयकुञ्जलमण्डलं चकाशे ।  
 पैथिकयुवविहन्तुरङ्गजस्य स्थितमिव जालमकीर्तिकन्दलानाम् ॥ ४२ ॥  
 पयसि विहरतोऽनिशं यदीये कलनिनदः कलहंसमण्डलस्य ।  
 श्रुतिषु परिणनाम पान्थयूना कुपितमनोभवयोधसिंहनादः ॥ ४३ ॥  
 प्रसृमरमवकर्ण्य चक्रवाकप्रणदितमध्वनि तीरभाजि यस्याः ।  
 विनमितमुदितस्मितं तरुण्या वदनमलुम्पत वल्लभस्य धैर्यम् ॥ ४४ ॥  
 परिणतिविगलत्कदम्बपुष्पस्तवकपरागकरम्बितां यदूर्मिम् ।  
 न पुनरुपससार दावबुद्ध्या वनकालभस्तृषितोऽपि वारिपातुम् ॥ ४५ ॥  
 शिखरितटनिषण्णभेणशावं कमपि यदम्बुनि लम्बितानुबिम्बम् ।  
 ततकरकमलं गृहीतुकामा पैतिहसिता शबरी परं ललज्जे ॥ ४६ ॥  
 तटरुहसहकारमञ्जरीणा पयसि मुहुः प्रैतिबिम्बितानि यस्याः ।  
 मधुकरकुलमुज्झितारविन्दस्पृहमसकृद्भ्रमयावभूवुरुच्चैः ॥ ४७ ॥

१. 'इल्लकानाम्' ख. २. 'पथिकयुवतिहन्तुरङ्गजस्य' क. ३. 'लम्बितानुबिम्बम्' क.  
 ४. 'परिहसिता' क. ५. 'परिबिम्बितानि' क.

यदुपवनरसालवाटिकाया मणितमनुत्सुकया भिया विधातुम् ।  
 अरमत सुदृशा कयापि जारो मदकलकोकिलकूजितानि शृण्वन् ॥४८॥  
 ततमपि मणितं तटे यदीये तरुविटपाग्रकलकणत्कपोते ।  
 इह विहरति जारयुग्ममन्तर्निचुलनिकुञ्जभुवीति न व्यनक्ति ॥ ४९ ॥  
 कमलदलदृशा विटं कयाचित्कृतसमयं यदुपान्तनीपवन्याम् ।  
 व्यवहितविवृतोऽसकृत्कलापी तरुपु कचभ्रमकृन्निनाय दूरम् ॥ ५० ॥  
 स्फटिकनिभविसर्पिचन्द्रपादे कुवलयसौरभचोरगन्धवाहे ।  
 दयिततमपदानि जारिणीभिर्निशि निशि यत्पुलिने गवेषितानि ॥५१॥  
 अतिमतिमतिभिः प्रतानिनीनामिह विजहार चिराय जारयुग्मम् ।  
 इति निजकुहरप्रकीर्णभूषामणिभिरुवाच यदीयतीरकुञ्जः ॥ ५२ ॥  
 करचरणपदानि यत्तटान्ते नवपुलिने निहितानि कुञ्जगर्भे ।  
 दयितसहचरीजनाय तस्याश्चतुरमचक्षत जारकेलिभेदम् ॥ ५३ ॥  
 विदितनिजपथेऽपि शालिगोपीं कथमिति पृच्छति पान्थयूनि मार्गम् ।  
 अयमिति विहितस्मिता च सास्मै निरदिशदिक्षुवर्णं यदन्तिकस्थम् ५४  
 स्तनभरमभिवीक्ष्य शालिगोप्याः पथिकयुवा श्रम इत्यशेत कुञ्जे ।  
 अविरलपुलकस्तनी वितेने दिशि दिशि सा च हृशौ तटे यदीये ॥५५॥  
 पथिकयुवरदक्षताधरा यत्तटभुवि काचन शालिगोपकन्या ।  
 सहचरमेतिसदधे चट्टय्या न दशति केलिशुको न मां सखीति ॥५६॥  
 सलिलविहरमाणसारसाक्षीकुचतटकुङ्कुमपङ्किला यदूर्मिः ।  
 पथिकयुवजनस्य पश्यतोऽन्तःकरणमरञ्जयदद्भुतं न तत्किम् ॥ ५७ ॥  
 तटमधिवसतो विटस्य तन्वीं सपदि यदम्बुनि मज्जतीमवेक्ष्य ।  
 जैलमजनि मनो मृषा न चेदं यदियममज्जदिहापि साङ्गभूषा ॥ ५८ ॥  
 स्तनशिखरितटे तलोदरीणामतिकठिने पतिता दृशो विहाय ।  
 समजनि हृदयेषु हन्त पीडा तरुणजनस्य तटस्थितस्य यस्याः ॥ ५९ ॥

१. 'विहितस्मिता च वामे' क. २. 'दृशस्तटे यदीये' क. ३ 'शालिगोपकान्या' क.  
 ४. 'इति सदधे' ख. ५. जल=जड 'किमसुभिर्गलितैर्जड मन्यसे मयि निमज्जतु भीमसु-  
 तामनः । मम किल श्रुतिमार्ह तदर्थिका नलमुखेन्दुपरा विषुध स्मरः ॥' इति नैषधकाव्ये.

अहरदधरारागमाससाद् स्तनतटकुङ्कुममाममर्श काञ्चीम् ।  
 जघनघटनया चचाल यस्याः सलिलभरः सुकृती नितम्बिनीनाम् ॥ ६० ॥  
 गिरितटकठिनोपलाभिघातस्खलनक्षलज्जलितोरुनिर्झरा या ।  
 प्रकटसहचरापराधरोपक्षणपरुषोक्तिरिवाङ्गना बभासे ॥ ६१ ॥  
 अथ स बुधवरः श्रमेण तस्याः किमपि निपीय जलं तटद्रुमूले ।  
 दलचयमुपधाय वस्त्रबद्धं लिखितपतञ्जलिवाङ्मयं निदद्रौ ॥ ६२ ॥

तावन्निद्रावशमयमगाद्यावदस्योपधानं

वत्सः कश्चिद्द्वटदलचयग्रासलोलश्वकर्ष ।

उत्थायाथ प्रसनचटुलादक्षिपद्वत्सवक्रा-

तद्दन्तालिक्षितलिपि हठात्केपुचित्तद्वलेषु ॥ ६३ ॥

इति श्रीयज्ञरामदीक्षितपुत्रस्य रामभद्रयज्वनः कृतौ पतञ्जलिचरिते  
 पञ्चमः सर्गः ।

षष्ठः सर्गः ।

बुधं ततः सिन्धुतटे प्रतिष्ठितं बुभुक्षितं काचिदयेक्ष्य तं वधूः ।  
 नवं वहन्ती नवनीतमाययौ करेण पीयूषमिवादिमोहिनी ॥ १ ॥  
 विजेतुकामस्य विलौसिनीगणं मनोभुवः खङ्गलतां मनोहराम् ।  
 चमत्कृतां चम्पकपुष्पमालया कयापि वेणीकपटेन बिभ्रतीम् ॥ २ ॥  
 अभिप्रपन्नैरभितो मधुत्रतैः सरोजकिञ्चल्कपरागशङ्कया ।  
 कचापदेशाद्दधती करम्बितं चिराय सिन्दूररजोधिकारुणम् ॥ ३ ॥  
 निशाकरार्धे निटिलेन निर्जिते तदीयकीर्तिप्रथमाङ्कुरोपमाम् ।  
 ललन्तिकामौक्तिकपङ्क्तिमुज्ज्वला ललाटपट्टे ललिते वितन्वती ॥ ४ ॥  
 दृशा ललाटस्थितया महेश्वरो ददाह यं दर्शितबाहुविक्रमम् ।  
 प्ररोहयन्ती प्रसवास्त्रमेव तं विचित्रयेवालिकचित्रकश्रिया ॥ ५ ॥  
 क्षमे न किं वा पुरुषस्य पश्यतः प्रदातुमावां हृदये धनंजयम् ।  
 इतीव कर्णव्यतिलङ्घनोद्यते दृशौ दधाना दलिताम्बुजद्युती ॥ ६ ॥

१. 'बुधस्ततः' क. २. 'नवनीतमादधौ' ख. ३. 'विलासिना गण' ख.

रुचि सुवर्णद्वृत्तिभूषणस्थिता बबन्ध मुक्तावलिरुज्ज्वला ययोः ।  
 तयोर्विशेषं गमिता कपोलयोस्तमालपत्राङ्कुरलेखनश्रिया ॥ ७ ॥  
 द्विजान्विशुद्धानपि नित्यमाश्रयन्नेवाधरः पल्लवविभ्रमं जहौ ।  
 इतीव नासाभरणस्य रश्मिभिर्निबध्नती रागभृतं तमायतैः ॥ ८ ॥  
 शरीरसौन्दर्यपयोधिजन्मना गलेन पुष्पायुधवीरकम्बुना ।  
 धृतस्य हारस्य कुचेभकुम्भयो रुचा दिशन्ती करशीकरभ्रमम् ॥ ९ ॥  
 भृशं गभीर हृदयं हृदान्तरं विगाहमानेन मनोजदन्तिना ।  
 बहिष्प्रकाशं गमितौ पृथून्नतौ चिराय कुम्भाविबु बिभ्रती कुचौ ॥ १० ॥  
 मविष्टनाभीबिलमन्मथोरगस्फुटेन्द्रनीलोद्गतकान्तिकन्दलैः ।  
 अभिन्नया मेचकरोमलेखया कृशोऽवलम्बे कृतरामणीयका ॥ ११ ॥  
 विलोचनान्याक्षिपता विलासिना सलीलमन्यत्र समर्पितान्यपि ।  
 कलेन काञ्चीरणितेन बिभ्रती मनोजपीठं जघनस्य मण्डलम् ॥ १२ ॥  
 युवप्रपञ्चे युगपत्समुज्झितुं शरान्कराम्यामपि शम्बरारिणा ।  
 निषङ्गयुग्मं निदधे यदार्जितं तदेव जङ्घाकपटेन बिभ्रती ॥ १३ ॥  
 तरङ्गवेगेन तयान्तमागतैः स्थलारविन्दं यदि सिन्धुमौक्तिकैः ।  
 वृताञ्चलं कैरपि तेन बिभ्रती कृतोपमानौ चरणौ नखोज्ज्वलौ ॥ १४ ॥  
 कलकणत्काञ्चननूपुरोज्ज्वलं समाह्वयन्तं सहसेव मन्मथम् ।  
 अलक्तकश्रीजितरक्तसंध्यकं पदक्रमं चारु शनैर्वितन्वती ॥ १५ ॥  
 ततः सपात्रं नवनीतमङ्गना धरातले तस्य निधाय पार्श्वतः ।  
 प्रणम्य बद्धाङ्गलिरित्थमर्थयांबभूव भक्तिप्रतिपन्नया गिरा ॥ १६ ॥  
 बुधेन्द्र पूर्वं बहवस्तपोधनाः फलाम्बुदर्भाजिनर्बाहिरर्पणैः ।  
 मया कुमार्या परितोषिता भृशं प्रसादसर्वस्वमिदं वचोऽवदन् ॥ १७ ॥  
 इहागमिष्यत्यखिलं पतञ्जलेरधीत्य भाष्यं किल कश्चन द्विजः ।  
 तदीयशिष्यादचिरेण रक्षसः प्रणम्य तं पूजय पद्मलोचने ॥ १८ ॥

१. 'सुवर्णद्वृत्तिभूषणस्थिता' इति क-पुरतकपाठः साधुरिति भाति. २. 'न चाधर  
 पल्लवविभ्रमं जहौ' इति ख-पुस्तकपाठ एव शुद्धो भाति ३. 'विलोचनान्याक्षिपत' क;  
 'विलोचनान्याक्षिपतो' ख. ४. द्वितीयः पाद क-पुस्तके नास्ति

प्रचारयिष्यन्कृतिमात्मनः स्वयं पतञ्जलिस्तद्वपुषाभवद्भुवि ।  
 स पूजितस्त्वां परिणीय कन्यकां गरीयसि श्रेयसि वर्तयिष्यति ॥ १९ ॥  
 इतीरिता योगिजनेन शृण्वती गिरं द्विज तं मृगयेऽधुनाप्यहम् ।  
 स चेद्भवाञ्जन्म कृतार्थमेव मे त्वयि प्रसन्ने किमु दुर्लभ मया ॥ २० ॥  
 गिरा प्रपञ्चैरथवा किमीदृशैः पुनाति ते दर्शनमेव देहिनः ।  
 तथापि भोक्तुं नवनीतमाहृतं मया प्रसादं कुरु दृश्यसे श्रमी ॥ २१ ॥  
 चिरादिति प्रार्थयमानया तया समाधिदृष्टागमिपूर्वचेष्टितः ।  
 कृतस्मितस्तन्नवनीतमर्पितं यथेष्टमश्नन्स जहौ परिश्रमम् ॥ २२ ॥  
 तदिङ्गितैरेव विजानती द्विज पतञ्जलेराकृतिभेदमागतम् ।  
 तमब्रवीदुद्ब्रह्म मा कृपानिधे तुरीयवर्णप्रभवामपि त्विति ॥ २३ ॥  
 जगाद तामेवमुदीरितो द्विजो मनोरथो मानिनि ते फलोन्मुखः ।  
 उदूह्य वर्णत्रयकन्यका यतो विवोदुमीहेऽन्तिमवर्णजामिति ॥ २४ ॥  
 तदुक्तिमाकर्ण्य गृहं निनाय सा तमुल्लसद्यौवनमिन्दुसुन्दरम् ।  
 तथा ततस्तज्जननीवितीर्णया समं पुरीमुज्जयिनी जगाम सः ॥ २५ ॥  
 वटद्वुपर्णस्थितवर्णमेलनादथैष भाष्यं निखिलं पतञ्जलेः ।  
 लिलेख वत्सक्षतदुर्ग्रहाक्षरे स्थले क्वचित्कुण्डलनामकल्पयत् ॥ २६ ॥  
 निजे गुहे तत्र निविश्य पाठयंस्तदुज्जयिन्या फणिभाष्यमाश्रवान् ।  
 निनाय काल नियमेन स द्विजः प्रियासुतुल्यं चतसृष्वपि स्थितः ॥ २७ ॥  
 तदीयपातञ्जलभाष्यपाठनप्रभावसदर्शनकौतुकादिव ।  
 तदा वसन्तस्तरुपुष्पपल्लवप्रसञ्जनव्यञ्जितमूर्तिराययौ ॥ २८ ॥  
 नवप्रवाला नृपकेलिकानने बभासिरे बालरसालवल्लिपु ।  
 जगन्नयीजेतुरनङ्गभूभुजो भुजप्रतापा इव दृष्टिगोचराः ॥ २९ ॥  
 वनेषु शाखाः सहकारभूरुहामदर्शयन्त प्रतिपर्व कुञ्जलान् ।  
 चिरोज्जितेषु व्यसनोन्मुखस्सरप्रविद्धगात्रोत्पतितानिवाशुगान् ॥ ३० ॥

१. 'वरीयसि श्रेयसि' क. २. 'तदीयपातञ्जलभाष्यपाठनापभाव' क. ३ 'प्रसाध-  
नव्यञ्जित' इति क.



मधुव्रते गायति मञ्जु पार्श्वतः श्रमाम्बुतुल्यं मकरन्दमुज्झती ।  
 पुरो ननर्तेव पिकस्य पश्यतः समीरलोला सहकारमञ्जरी ॥ ३१ ॥  
 क्षणं भ्रमन्व्योम्नि शनैः क्षुपाञ्चले पदं वितन्वन्परितो विलोकयन् ।  
 समीरधूतामपि चूतमञ्जरी न चञ्चरीको विजहौ चिरं पिबन् ॥ ३२ ॥  
 मृगीदृशा मानपरिग्रहानयः प्रियेषु मा भूदिति शम्बरद्विषः ।  
 अनङ्गभावादिव शासनाक्षरं पिकस्य कण्ठादुदियाय पञ्चमः ॥ ३३ ॥  
 रसालशाखामवलम्ब्य कश्चन द्विजश्चिरायाधिजगे कलस्वरम् ।  
 मनोजतत्त्वोपनिषद्विरस्तथा प्रियेषु मानं सुदृशो यथा जहुः ॥ ३४ ॥  
 द्विजोऽपि रागं प्रतिपद्य चक्षुषो रजस्वलामेव रसालमञ्जरीम् ।  
 अचुम्बदेको मधुपप्रियामिति स्मितं वित्तेने कुरवस्य कोरकः ॥ ३५ ॥  
 रसेन गन्धेन रजोभिरुज्ज्वलैरुपागतं सा तमुपाचरत्तथा ।  
 अचुम्बदाजिग्रदमृक्षदादराद्यथा द्विरेफः कुरवस्य मञ्जरीम् ॥ ३६ ॥  
 मनोरमां चम्पकमञ्जरीं वने न षट्पदो वीक्षितुमेव चक्षमे ।  
 कथं नु दृष्ट्यापि सुवर्णसंभवा गृहीतुमर्हा मधुपस्य गायतः ॥ ३७ ॥  
 दिशत्यशोके कुसुमानि सुभ्रुवामकल्पताङ्घ्रिर्नवयावकाङ्क्षितः ।  
 नवागसां नादितरत्ननूपुरो विलासिनामाहननाय केवलम् ॥ ३८ ॥  
 युवा वियोगेऽभिनवानि केसरे स्थितानि पुष्पाणि दृशा निरीक्षितुम् ।  
 न चक्षमे यानि वधूकचार्षितान्यमूनि जिग्रन्प्रजहर्ष संगमे ॥ ३९ ॥  
 रतान्ततान्तस्य रहो विलासिनीकचार्षितं केसरदाम कामिनः ।  
 अभीक्ष्णमाघ्रातमभूच्छ्रमापहं तदीयबिम्बाधरचुम्बनादपि ॥ ४० ॥  
 चकास्ति कीदृक्क्रियदत्र सौरभं नवेषु पुष्पेष्विति बोद्धुमिच्छवः ।  
 अशोकपुन्नागरसालमल्लिकावनेषु संचेरुरिवालिकुञ्जराः ॥ ४१ ॥  
 वसन्तसंसर्गवती वनस्थली श्लथालका षट्पदजालकश्रिया ।  
 रराज मल्लीमुकुलैरितस्ततो विहारकीर्णैरिव हारमौक्तिकैः ॥ ४२ ॥

१ 'मकरन्दमुज्झति' क-ख. २. अयं श्लोकः ख-पुस्तके नास्ति. ३. 'मधुपप्रियाम्' इत्येव पुस्तकद्वयेऽपि.

क्वचित्सितं निर्मलमल्लिकारुचा क्वचिच्च गौरं नवचम्पकश्रिया ।  
 परत्र कङ्कल्लिदलत्वपारुणं त्रिवर्णमुद्यानमभूत्किमद्भुतम् ॥ ४३ ॥  
 वपुर्विलम्पन्सहकारेणुना प्रफुल्लमल्लीपरिरम्भसभ्रमी ।  
 निपीतकङ्कल्लिलतादलाधरश्चचार मन्दं किल दक्षिणोऽनिलः ॥ ४४ ॥  
 रतान्तघर्मोदकविन्दुसुन्दरं मुखाभ्रवुजं मुग्धदृशा प्रशसितः ।  
 सुवर्णजालान्तरतः समागतश्चुम्ब धन्यो मलयाचलानिल ॥ ४५ ॥  
 शरैः किमन्यैरिह शम्बरद्विपो वियोगिना प्राणवियोगकर्मणि ।  
 यतो परार्थोऽजनि फुल्लमल्लिकावनान्तसचारसुगन्धिराशुगः ॥ ४६ ॥  
 न मध्यमहाय बबन्ध कक्षयया न चाददे कार्मुकमाहवोद्भटः ।  
 वसन्तमन्दानिलयोगमात्रतो जिगाय कामो जगतामपि त्रयम् ॥ ४७ ॥  
 वधूजनानां परिचारिका मधौ वियोगिनामप्यवियोगिनामपि ।  
 प्रवालशय्या किल पर्यकल्पयन्नदीनिकुञ्जेषु च नर्मवेश्मसु ॥ ४८ ॥  
 तव स्वभावं तरलेक्षणे विदन्न जातु कान्तो मधुमत्यवर्तत ।  
 इतीरिते प्रोषितवल्लभा सखीजनेन रोमाञ्चमधादुरोजयोः ॥ ४९ ॥  
 समागतस्ते प्रिय इत्युवाच सा कृतं किमस्यै हृदि पारितोषिकम् ।  
 वदेति सरुया गिरमेव शृण्वती वधूरनङ्गज्वरमत्यजन्मधौ ॥ ५० ॥  
 सखि प्रगल्भो मधुरेष दृश्यते गतो य इत्यर्धमुदीर्य जालके ।  
 निधाय द्वाष्टि सहसा नितम्बिनी स्मितेन सरुयै वचनं समापयत् ॥ ५१ ॥  
 चलद्रसालस्तबकोऽत्र वर्तते वसन्त इत्याशु समेयुषि प्रिये ।  
 पपात पश्चात्सुदृशो दृगञ्चलं सखीषु केलीसदने तु पूर्वतः ॥ ५२ ॥  
 वधूर्वसन्ते बिसकङ्कणं करे दृशोरुदश्रु स्तनयोरुशीरवत् ।  
 प्रियस्य दूरादुपसेदुपो गृहं शरीरमेवाकुरुतो पदापदे ॥ ५३ ॥  
 यथा सितक्षामकपोलमाननं निरीक्ष्य नार्या नितरां ननन्द सः ।  
 सपत्रलेखं दयितः सकुङ्कुमं तथा न देशान्तरतः समागतः ॥ ५४ ॥  
 समाप्तिहीनाधरबिम्बचुम्बनामनुज्झितोरोजद्वोपगूहनाम् ।  
 निशां निनीषन्नपि सल्लपन्स्थितो मधौ प्रवासी पतिरेत्य कान्तया ॥ ५५ ॥  
 नृणां तृतीयप्रथमार्थसाधने प्रशस्तमाराद्य मधुं स भूसुरः ।  
 मखेन यष्टव्यमयष्ट दैवतं नयेन दाराश्चतुरोऽभ्यरीरमत् ॥ ५६ ॥

प्रियाश्चतस्रः प्रतिपेदिरे शनैः शरत्प्रसन्नामिव चन्द्रिकां दिशः ।  
 द्विजस्य हर्षार्णववृद्धिदायिनी नितान्तरम्यामथ दौहृदश्रियम् ॥ ९७ ॥  
 बभ्रुरासा श्रमवारिबिन्दवो मुखेषु केलीकमलग्रहादपि ।  
 विहारिकारण्डवपातिताः कणास्तरङ्गिणीना सरसीरुहेष्विव ॥ ९८ ॥  
 तदा तदीयाः स्तनवश्चकाशिरे परिष्कृता दौहृदपाण्डिमश्रिया ।  
 शशाङ्ककान्त्येव शरत्प्रसन्नया करम्बिताः काश्चन सालभञ्जिकाः ॥ ९९ ॥  
 रसान्तरादप्यववृष्य केवलं मनो बबन्धुर्हृदि योषितस्तदा ।  
 निसर्गतः सर्गविधौ हि वेधसः प्रियाप्रिये वस्तुपु न व्यवस्थिते ॥ १०० ॥  
 क्रमेण तासामसितभ्रुवा घनाः पयोधरा नीलमुखाश्चकाशिरे ।  
 सुरेन्द्रनीलोपलमुद्रिताञ्जला मनोभवार्हा इव हैमसंपुटाः ॥ ११ ॥  
 तनुस्फुरत्पाण्डिमचण्डिकारुचा कलाधरे गर्भगते निरूपिते ।  
 तमस्विनी तत्कुतुकादिवागतां बभार रोमावलिमङ्गनागणः ॥ १२ ॥  
 विनेतुमेकं बलिमेव चक्षमे समुत्थितं विष्णुपदं पुरा युगे ।  
 इति स्थितामप्यवधूय तत्तुलां वधूवलङ्घ्यान्यहरन्वलित्रयम् ॥ १३ ॥  
 ततो मुहूर्ते रुचिरे द्विजोत्तमैः पुरध्रिभिः पूरितचत्वरे गृहे ।  
 स शास्त्रदृष्टेन पथा मृगीदृशा समन्वतिष्ठत्समयोचिताः क्रियाः ॥ १४ ॥  
 कृतैर्यथाचोदितमेव कर्मभिर्विरेजिरे विप्रवरस्य सुभ्रुवः ।  
 कृपीवलस्यौषधयः प्ररोपिताः स्वकाललब्धैरिव वर्षवारिभिः ॥ १५ ॥  
 दिनेषु ताः सत्पुरुषोदयोचितेष्वरालकेश्यो विदुषा शिखामणेः ।  
 क्रमात्कुमारान्कमनीयतेजसो मणीनिवासोषत सिन्धुशुक्तयः ॥ १६ ॥  
 स पुत्राणा तेषा जननसमयार्हाणि विधिव-  
 द्वितन्वन्कर्माणि द्विजकुलकृताशीः परिपदि ।  
 यथा यस्मै यावद्यदभिलषितं देयमददा-  
 त्तथा तस्मै तावत्तदुपनमितं स्वेन तपसा ॥ १७ ॥  
 इति श्रीयज्ञरामदीक्षितपुत्रस्य राममद्रयज्वन. कृतौ पतञ्जलिचरिते  
 षष्ठः सर्गः ।

सप्तमः सर्गः ।

विदधत्क्रियाः शुभतराः परस्परं  
 प्रविभिन्नवर्णविलसत्परिग्रहः ।  
 निगमश्चतुर्भिरिव साधुभिः स्वैरै-  
 स्तनयैरथ द्विजवरो व्यरोचत ॥ १ ॥  
 यमजीजनत्प्रथमवर्णकन्यका  
 तनयं द्विजो वररुचिं तमाख्यया ।  
 स्वयमाजुहाव कतवंशजन्मनः  
 पदशास्त्रवार्तिककृतः पवित्रया ॥ २ ॥  
 यमसूत चन्द्रमिव सिन्धुवीचिका  
 नृपकन्यकास्य विततान नाम सः ।  
 भुवि सोऽयमर्क इव विक्रमे भवे-  
 दिति विक्रमार्क इति विश्रुतं भुवि ॥ ३ ॥  
 वचसैव भर्तुमयमर्हति स्वयं  
 वसुधा नयानयविभागचुञ्चुना ।  
 इति वैश्यजातनुभुवः स भट्टिरि-  
 त्यभिधा चकार भट्टिधातुवाच्यवित् ॥ ४ ॥  
 धरणी बिभर्ति दशभिः शिरःशतैः  
 प्रलये हरिष्यति च यो विषार्चिषा ।  
 फणिनोऽस्य भर्तुहरिरित्यभिल्यया  
 स समाहयच्चरमवर्णजासुतम् ॥ ५ ॥  
 सुदृशां तदा सुतमुखानि दृष्टयो  
 मधुरस्मितानि मुहुरालुलोकिरे ।  
 कमलानि गाढकुतुकाः कुमुद्वती-  
 तरलालिपङ्कय इव क्षपात्यये ॥ ६ ॥  
 चरणं करद्वयगृहीतमेककं  
 शिशुभिर्निवेशितमशोभतानने । \*

शशिनि प्रपन्नमिव पूर्वमिन्दिरा-  
 कमलद्वयेन विधिपीठपङ्कजम् ॥ ७ ॥  
 शिशवस्तदा ददृशिरे महीतले  
 नमिताननाः सुलभजानुचक्रमाः ।  
 फणिनं सहस्रवदनं प्रशासितु  
 स्वधियेव विश्वमधरं विविक्षवः ॥ ८ ॥  
 अकृताहिरज्जुगिरिमन्थसग्रहं  
 प्रबलासुरामरकुलानपेक्षणम् ।  
 अपकालकूटमयमादृतः पपौ  
 सुतजल्पितामृतरस स भूसुरः ॥ ९ ॥  
 जननीकराग्रमवलम्ब्य पाणिभि-  
 र्भवनाङ्गणे यदवलन्त बालकाः ।  
 क्षितिमण्डले स किल तस्य पुत्रिता-  
 यशसामभूद्दिगवलम्बनक्रमः ॥ १० ॥  
 जनकस्ततो विहितमक्षरक्षण-  
 ग्रहणं निरीक्ष्य शिशुभिस्त्रिहायणैः ।  
 सति यौवने कथममी न भाविनः  
 श्रुतवन्त इत्ययममोदत स्वयम् ॥ ११ ॥  
 उपनीय तानुपदिदेश स श्रुती-  
 स्तनयं सुबुद्धिमपि तुर्यमन्तरा ।  
 स्वयमेव तास्तमचिरात्तु वत्रिरे  
 चतुरं विलासिनमिवान्ययोषितः ॥ १२ ॥  
 अथ दर्शनानि षडपि न्यवेशय-  
 त्तनयेषु स त्रिपु न चान्तिमे द्विजः ।

१. षड् दर्शनानि तदुक्तं शास्त्रनिर्णये—

‘कपिलस्य कणादस्य गौतमस्य पतञ्जले ।

व्यासस्य जैषिनेश्चैव दर्शनानि षडेव तु ॥’

अभजन्त तानि तमगेषु वर्षति  
 स्तनयित्पुरब्धिमुदकानि यान्ति हि ॥ १३ ॥  
 तनयानपाठयदयं पतञ्जले-  
 र्महती कृति मतिमतां गणैः सह ।  
 पठने तु भर्तृहरिरुत्सुकोऽपि तै-  
 र्विनिवारितश्चरमवर्णभूरिति ॥ १४ ॥  
 विजने जगाद् पितरं कृताञ्जलि-  
 र्विनयेन भर्तृहरिराचरन्नमः ।  
 महनीयपाणिनिमतानुकूलया  
 लवलीसुगन्धपदबन्धया गिरा ॥ १५ ॥  
 भगवन्पतञ्जलिरभून्महीतले  
 भवदाकृतिः प्रथयितुं निजां कृतिम् ।  
 इति वर्णयन्ति मुनयः पुराविदो  
 मम तेन भाष्यपठने मनोरथः ॥ १६ ॥  
 कुहर विधाय किमपि क्षमातले  
 कुरु मामिहस्थमुपरिस्थितो भुवि ।  
 पठतश्च पाठय कृतिं पतञ्जले-  
 र्यदहं पठेयमनवेक्षितोऽखिलैः ॥ १७ ॥  
 कतमोऽपि मामपि भवन्तमन्तरा  
 कमनीय एव किल रश्मिरायतः ।  
 चलयेयमेनमथ चोद्यमस्ति चे-  
 न्मम तत्र भाष्यमसकृत्प्रबोधय ॥ १८ ॥  
 विहितं यदीत्यमतिसहिता बुधा  
 निखिला भवन्ति भवति श्रुतं च मे ।  
 फणिभाष्यमान्तमपि चिन्त्य सिद्धये  
 किमपि प्रसीद मयि तत्कृपानिधे ॥ १९ ॥

इति पुत्रवाक्यमवकर्ण्य सोऽब्रवी-  
 दिदमेवमस्तु भवतो यथेप्सितम् ।  
 शृणु वत्स किञ्चिदवधाय मे वचो  
 गुरुसंप्रदायपदवीसमागतम् ॥ २० ॥  
 यदि गौतमस्य मतमप्रतिष्ठितं  
 यदि जैमिनेः श्लथयितुं क्षमं नयैः ।  
 यदि भिक्षुशास्त्रमिदमाविलं खलै-  
 र्न तथा पतञ्जलिमतं तु दुष्यति ॥ २१ ॥  
 इतरस्य शास्त्रनिचयस्य कारका  
 मनुजेषु केचन परं तु तापसाः ।  
 भगवाञ्जगद्भरणसहृदित्क्षमः  
 फणिराज एव पदशास्त्रभाष्यकृत् ॥ २२ ॥  
 अशुचि शठं विषयलुब्धमास्तिक-  
 द्विषमप्रवृत्तगुरुशास्त्रभक्तिकम् ।  
 यदि शिष्यमानयति भाष्यमुद्धृण-  
 न्विपदं तयोर्वदति दृग्गतः फणी ॥ २३ ॥  
 प्रयतः प्रसन्नहृदयो जितेन्द्रियः  
 प्रवणो महत्सु गुरुशास्त्रभक्तिमान् ।  
 फणिनः कृति पठति चेन्न हीयते  
 न भजत्यघं न गुरुणा विरुध्यते ॥ २४ ॥  
 प्रथमं विचिन्तय गति तथा गतां  
 पदसूत्रवार्तिककृतोर्द्वयोरपि ।  
 फणिशिष्यचेष्टितमपि श्रुतं ततो  
 बहुविघ्नमेव पदशास्त्रशीलनम् ॥ २५ ॥  
 कुशलाय वृद्धिरिति सिद्ध इत्यथे-  
 त्युदितं पदत्रयमुपक्रमे कृतेः ।

यदृषित्रयेण पठतां निरागसां  
 मत एव मङ्गलमुदेत्यनिर्गलम् ॥ २६ ॥  
 प्रथमोत्तरस्य फलमाह्निकस्य य-  
 त्पठने पतञ्जलिरनल्पमब्रवीत् ।  
 उपलक्षणं तदखिलाह्निकावले-  
 र्महतः फलस्य विवृतं मनीषिभिः ॥ २७ ॥  
 यदि रक्षसा यदि गणैर्यदि ग्रहै-  
 र्यदि चामयेन परिगृह्यते द्विजः ।  
 स पतञ्जलेरहरहः पठन्कृतिं  
 द्रुतमश्रुते सुखमिति प्रचक्षते ॥ २८ ॥  
 न च तुर्यवर्णवनितासुतस्य ते  
 कथमागमाङ्गपदभाष्यसंस्तवः ।  
 इति शङ्खचमस्ति यदसि त्वमात्मवि-  
 न्न भवादृशे विधिनिषेधयोग्यता ॥ २९ ॥  
 इति जल्पितं जनयितुर्निशम्य स  
 प्रतिपद्यते स्म परमं तु विस्मयम् ।  
 क्षितिगर्भमन्दिरगतः पतञ्जले-  
 रपठीत्कृति च बुधकुञ्जराद्गुरोः ॥ ३० ॥  
 पठिते पतञ्जलिनिबन्धने द्विजः  
 कृतदारकर्मणि च पुत्रमण्डले ।  
 शुकशिष्यगौडपदगुर्वनुग्रहा-  
 च्चरमाश्रमं सुरनदी च शिश्रिये ॥ ३१ ॥  
 चतुराननेन विधिनेव मुञ्चता  
 समधिष्ठितं जगदशेषमात्मनि ।  
 भजतामुना परमहंससेव्यता-  
 मथ विश्वनाथपुरमाददे श्रियम् ॥ ३२ ॥



यदुदञ्चितध्वजपटे समीरणैः  
 कृतनर्मधर्मकणिकानिवारणे ।  
 निपतन्ति नीलनलिनत्विषो नभ-  
 श्वरसिद्धचारणपुरंध्रिदृष्टयः ॥ ३३ ॥  
 दिवसात्ययेषु सुरसुग्धसुभ्रुवो  
 दिवि विस्मितप्रियहठाहृतांशुकान् ।  
 कुचकुङ्कुलान्पिदधते ससंभ्रमं  
 यदुदग्रकेतनदुकूलपल्लवैः ॥ ३४ ॥  
 सततं यदीयसदनाग्रवासिन-  
 स्तरुणव्रजस्य तरलं दृगञ्चलम् ।  
 रमयन्ति सनिहितनन्दनद्रुम-  
 स्तबकग्रहोद्यतभुजामरीस्तनाः ॥ ३५ ॥  
 यदुदग्रसौधभुवि बिम्बविभ्रमे-  
 ष्वधरेषु नन्दनशुकैर्निपातिभिः ।  
 जनिते भये दधति सुग्धसुभ्रुवां  
 परिरम्भसभ्रमसुखं विलासिनः ॥ ३६ ॥  
 सुरकुञ्जरे स्पृशति शुण्डयाम्बुज-  
 स्तबकोऽयमित्यमरसिन्धुबिम्बितौ ।  
 स्वपयोधरौ यदतितुङ्गसौधगा  
 सुदती पति सभयमेत्य सस्वजे ॥ ३७ ॥  
 रजनीपु यन्मणिशिरोगृहस्थिताः  
 प्रियपाणिपङ्कजनिपीडितोरवः ।  
 सुदृशोऽनिलं च्युतवतंसपल्लवाः  
 स्तुवते विधूनसुरदीर्घिकोत्पलम् ॥ ३८ ॥  
 निशि यद्विहारमणिकुट्टिमाङ्गणे  
 गलितो वधूचिकुरमल्लिकाचयः ।  
 प्रतिबिम्बितादुडुगणाद्विभिद्यते  
 निजसौरभेण निबिडीकृतालिना ॥ ३९ ॥

घनयावकाङ्कनिजपादमुद्रितं  
 नवहंसतूलशयनं सखीजने ।  
 निपुणं विलोकयति यत्र मुग्धया  
 सपदि न्यमज्जि महति त्रपाम्बुधौ ॥ ४० ॥  
 तरुणी गृहाग्रमधिरुह्य दृष्टव-  
 त्यमरीः सहस्रमनिमेषलोचनाः ।  
 रमणस्य यत्र मणिसालभञ्जिका-  
 निकटेऽपि नानुमनुतेऽधरग्रहम् ॥ ४१ ॥  
 मकरीविलेखनविधौ नवोढया  
 विवृतौ निरीक्षितुमुरोजकुञ्जलौ ।  
 अपि सवृतस्फटिकभित्तिमन्तरा  
 वत यत्र निन्दति युंवाविवृण्वतीम् ॥ ४२ ॥  
 परिरम्भन्नुम्बनविधायिदम्पति-  
 प्रतिमामवेक्ष्य यदगारभित्तिषु ।  
 रहसि प्रियेण शयने सहस्थितिः  
 कियदन्वमन्यत पर नवोढया ॥ ४३ ॥  
 शिखिपिच्छकस्य समवेक्ष्य चन्द्रकं  
 वलभीविटङ्कपटलावलम्बिनः ।  
 यदुदारसन्नानि नवोढया सखी-  
 नयनभ्रमादपसृत प्रियान्तिकात् ॥ ४४ ॥  
 रमणस्य यत्र वसतोऽपि दूरतः  
 प्रतिबिम्बमेव मणिभित्तिदर्शितम् ।  
 परिरब्धुमुद्यतभुजा नवा वधू-  
 र्विजनेऽपि हन्त विरराम केवलम् ॥ ४५ ॥  
 कुपितां निशम्य रमणीं नवागसा  
 दयितेन तीव्रमनुनेतुमीयुषा ।

यद्गारसीम्नि मणिसालमञ्जिका  
 प्रणता भिया परिहसत्सखीजनम् ॥ ४६ ॥  
 निशि यत्र वेश्मनि विधूपलस्फुर-  
 द्बलभीवलीकगलदम्बुशीतले ।  
 तरुणो निदाघसमयेष्वपि प्रिया-  
 कुचकुम्भगाढपरिरम्भमातनोत् ॥ ४७ ॥  
 घनसारपङ्ककलिते तपागमे  
 यद्गारकुट्टिमतले युवा गतः ।  
 निपतिष्यतीमिव सखीजनान्तिका-  
 च्छलिता सलीलमबला करेऽग्रहीत् ॥ ४८ ॥  
 जलदागमे जलजलोचनाः पुन-  
 द्दृढबद्धजालककवाटमालयम् ।  
 अधिशय्य यत्र रमणादधीयते  
 चिरकालविस्मृतमिव स्मरागमम् ॥ ४९ ॥  
 न हि कश्चिदस्ति किल भिक्षुको जनो  
 यदधिष्ठितेषु धनधान्यशालिषु ।  
 परिधातुमप्यसुलभैकवाससं  
 भवमन्तरेण धृतभैक्षभाजनम् ॥ ५० ॥  
 वसनानि वा मणिविभूषणानि वा  
 सुलभानि यत्र धनिषु प्रदातृषु ।  
 नटतस्त्वहादिजटिलस्य किं ब्रुवे  
 वसनं दिगाभरणमस्थिमण्डलम् ॥ ५१ ॥  
 मृणिकर्णिका गतवता शरीरिणा  
 श्रुतिभूषणं किमपि यत्र लभ्यते ।  
 इति विस्मयः क इह तत्किलाद्भुतं  
 यदसावुपागमदहीनकङ्कणम् ॥ ५२ ॥

मणिकर्णिकाम्भसि तनूम्यजन्ति ये  
 मनुजास्ततोऽपहृतकोशपञ्चकाः ।  
 अपि यत्र मुञ्चति मृडो न हि क्षणं  
 स तथाविधः कितवशेश्वरो न किम् ॥ ९३ ॥  
 श्रवणे किमप्युपदिशन्विभूतिम-  
 प्यैलिकेऽर्पयन्नुरसि चास्थिमालिकाम् ।  
 हरते स यत्र मणिकर्णिकातटे  
 जटिलो यदस्ति जगतीह देहिनाम् ॥ ९४ ॥  
 निखिलस्मृतीरयमतीत्य वर्तता  
 गिरिशो न दण्डधरतो विभेतु वा ।  
 करुणाकरोऽप्यपहरन्कथं नृणा  
 तनुमेव यत्र न पुनः प्रयच्छति ॥ ९५ ॥  
 स्वतनूरपास्य मणिकर्णिकातटे  
 सहसा विमुक्तिमनुधावता नृणाम् ।  
 मनसो गुणास्त्रय इव च्युता बभु-  
 र्मणिविद्भुमेन्द्रमणयो यदापणे ॥ ९६ ॥  
 परिशुद्धिदापि बत यत्र जाह्नवी  
 मैलिनीकरोति किल मज्जता गलान् ।  
 कथये किमन्यदतिशीतलापि सा  
 घटयत्यहो करतले हुताशनम् ॥ ९७ ॥  
 सरिदन्तरे जलमशीलितं नृणा-  
 मवगाढमाशु तुदते परं शिरः ।  
 बत यत्र दिव्यसरितस्तु तत्पुनः  
 कुरुतेऽधिरुह्य सततं च पञ्चधा ॥ ९८ ॥

१. 'मृडोनभीक्षण' इति ख-पुस्तके वर्तते अतश्चिन्तनीयः को वा पाठः शुद्ध इति.  
 २. 'अर्पयन्शिरसि' क. ३. 'मैलिनीकरोति बत' क. ४. 'जलमशीतलम्' इति  
 क-पुस्तकस्थपाठो न साधुर्दृश्यते.

स्तुतिपात्रमस्तु सुरदीर्घिका कथं  
 यदियं यदन्तरचरी निमज्जताम् ।  
 समये करे च निटिले च पावकं  
 विनिधाय पाययति हा महाविषम् ॥ १९ ॥  
 यदि धर्तुमिच्छति करोटिकासृजं  
 यदि कर्णवेष्टनमहि चिकीर्षति ।  
 यदि वा पिपासति विष जनस्तदा  
 विदधातु यत्र विबुधापगाप्लवम् ॥ ६० ॥  
 शुचिरद्विजारमणनेत्रनिर्गतः  
 प्रथमो ददाह किल काममूष्मलम् ।  
 इति शीतलः सुरनदीज्ञरो नृणा-  
 मपरोऽपि यत्र षडरीनपोर्हाति ॥ ६१ ॥  
 मनुजाय यत्र मणिकर्णिकातटे  
 स तु तस्य जल्पति मनुं तनुत्यजे ।  
 अपि यः पिशाचनिचयस्य नायकः  
 कपयः प्रपत्तिमथ यस्य कुर्वते ॥ ६२ ॥  
 निजचापभिन्निजनिपङ्गभङ्गकृ-  
 न्निजभक्तपङ्क्तिगलदारणो रणे ।  
 इति यत्र भूतपतिरीर्ष्ययेव त-  
 त्पदमर्षयत्यहह पाभरेष्वपि ॥ ६३ ॥  
 सै तु विश्वनाथपुरमावसन्त्यतिः  
 समुपेयुषा सदसती हि वस्तुनी ।  
 वचनेन चञ्चुकलनेन विष्टपे  
 विविवेच हंस इव दुग्धपाथसी ॥ ६४ ॥  
 उपसहृतेन विषयानुधावना-  
 त्परमे स्व एव परिनिष्ठितेन च ।

१. 'यदन्तरचिर' ख. २. 'कामकुञ्जलम्' ख. ३. 'स तु विश्वनाथपुरमावसद्यातः' क

समवृत्तिना सहृदयेन पप्रथे  
 सुखदुःखयोः सखिसपत्नयोरपि ॥ ६९ ॥  
 स्वपनप्रपञ्चसदृशं जगन्नयं  
 विदुषा मृषा मरुमरीचिवारिव ।  
 अमुना स्वरूपमवशेषितं धिया  
 परमात्मबोधसुखमात्रलक्षणम् ॥ ६६ ॥  
 सुरसिन्धुरोधसि गिरीशसनिधा-  
 वतिनीय तत्र कियतोऽप्यनेहसः ।  
 विरहासहैरनुगतः स योगिभिः  
 परिपावनं बदरिकाश्रमं ययौ ॥ ६७ ॥  
 ब्रह्माद्वैतं पश्यताशेषविश्वं  
 गोविन्दस्वामीति गीतेन लोके ।  
 पुण्यक्षेत्रे तत्र नारायणीये  
 काश्चित्कालानाश्रमे तेन तस्थे ॥ ६८ ॥  
 इति श्रीयज्ञरामदीक्षितपुत्रस्य श्रीरामभद्रयज्वन कृतौ पतञ्जलिचरिते  
 सप्तमः सर्गः ।

अष्टमः सर्गः ।

प्रब्रज्य तातचरणे परया विरक्तया  
 कार्शीं गिरीश इव पावयति द्वितीये ।  
 ज्ञानेन शास्त्रजनितेन गृहीतधैर्या-  
 स्तस्यात्मजा वररुचिप्रमुखा न मम्बुः ॥ १ ॥  
 नात्यन्तमेव परिचिह्निशुरिन्द्रियाणि  
 नाप्यन्ववार्तिषत तानि यथाभिलाषम् ।  
 स्वस्वानुरूपमवलम्बितशास्त्रमार्गाः  
 सर्वेऽपि सजगृहिरे सदृश त्रिवर्गम् ॥ २ ॥  
 सर्वासु शास्त्रपदवीषु विचक्षणोऽपि  
 ग्रन्थान्व्यधाद्गणित एव जनोपकारान् ।

तेष्वग्रजो वररुचिर्दिवसेश्वरो हि  
 प्राच्यामुदेत्यखिलदिक्ष्वपि निर्निरोधः ॥ ३ ॥  
 तस्यानुजो भवति यः किल विक्रमार्कः  
 संक्रन्दनेन सुरलोकसभान्तराले ।  
 स स्वर्नटीनटनविभ्रमतारतम्य-  
 जिज्ञासया पटुरहूयत नाट्यदृष्टौ ॥ ४ ॥  
 निश्चित्य शासितवते दिवि तारतम्यं  
 नाट्येषु गोत्रभिददादभिनन्द्य तस्मै ।  
 राज्यं कुरु त्वमुपविश्य समाः सहस्र-  
 मस्मिन्क्षिताविति ततो मणिपीठमेकम् ॥ ५ ॥  
 रत्नासनेन सुरकिकरधारितेन  
 सार्कं समागतवतो गिरमग्रजस्य ।  
 भट्टिर्निशम्य सचिवोऽस्य भवन्नुपाया-  
 द्वे चायुषामुपनिनाय तदा सहस्रे ॥ ६ ॥  
 मासान्पडेकशरदो मणिपीठमध्य-  
 मध्यास्य राज्यमकरोदनुजोपदेशात् ।  
 अन्यानरण्यचर एव तु पट् च मासा-  
 नित्यायुषामलभतायमुभे सहस्रे ॥ ७ ॥  
 भट्टिस्तदा सकलशास्त्रविशारदत्वा-  
 हुद्धयानया नयविवेकधुरा वहन्त्या ।  
 कार्येषु तस्य नृपतेः स्वयमप्रमाद्य-  
 न्वोढाभरन्नट इवाजनि रज्जुमार्गे ॥ ८ ॥  
 बुद्ध्याग्रिमोऽपि जनुषा चरमः कनीया-  
 त्रामस्य राक्षसरिपोश्चरितप्रबन्धम् ।  
 नामाग्रजस्य परिगृह्य स भट्टिकाव्य-  
 मित्याततान सुपदैः पदशास्त्रलक्ष्यैः ॥ ९ ॥

संदर्भणेन च स भर्तृहरिः पदानां  
 कंदर्पकार्मुकरसार्पणकर्मठेन ।  
 शृङ्गारनीतिविगतस्पृहतानुबन्ध-  
 मन्यच्च पद्यशतकत्रयमाततान ॥ १० ॥  
 ग्रन्थोऽधिकृत्य किल वाक्यपदे बुधाना  
 चक्रेऽथ तेन निखिलार्थविबोधहेतुः ।  
 यस्यातनोद्विवरणप्रणयेन हेला-  
 राजः शशीव किरणेन विवृद्धिमब्धेः ॥ ११ ॥  
 वत्सक्षतं सपितृकुण्डलितं यथाव-  
 ह्रुद्ध्याकलय्य लिपिजालकमन्तरन्तः ।  
 टीका पतञ्जलिकृतस्य सपादलक्ष-  
 ग्रन्थात्मनातनुत भाष्यनिबन्धनस्य ॥ १२ ॥  
 अत्यन्तदुर्गहमशेषमनीपिवर्गे-  
 र्भावं पतञ्जलिकृतेर्मनसा स पश्यन् ।  
 तस्य स्फुटं विवरणे पटुतां निजां च  
 दुर्वारगर्वगरिमोष्मलमाह चेदम् ॥ १३ ॥  
 अहो भाष्यमहो भाष्यमहो वयमहो वयम् ।  
 मामदृष्ट्वा गतः स्वर्गमकृतार्थः पतञ्जलिः ॥ १४ ॥  
 इत्युक्तिसजनितगुर्वपराधयोगा-  
 ड्डीका न तस्य लभते स भुवि प्रतिष्ठाम् ।  
 विद्या न दूषयति किं विनयव्यपायो  
 नासावियोग इव योषितमुज्ज्वलाङ्गीम् ॥ १५ ॥  
 इत्थं सुमन्त्रसचिवैस्तमसोऽपगत्या  
 शुद्धैश्चतुर्भिरुरुकीर्तिभिरुज्जयिन्याम् ।  
 कालस्तदा कलिरपि प्रथते स पुण्य-  
 खेतेव दाशरथिभिर्मनुराजधान्याम् ॥ १६ ॥



अत्रान्तरे सरिति नक्रगृहीतपादः  
 सन्यस्तशंकरमुनिर्दुरिताद्विमुक्तः ।  
 गोविन्ददेशिकपदाम्बुजदर्शनाय  
 बद्धादरो बदरिकाश्रममन्वियाय ॥ १७ ॥  
 शैलान्वनानि सरितो नगराणि पल्ली-  
 ग्रामाञ्जनानपि पशून्पथि सोऽथ पश्यन् ।  
 नन्वेन्द्रजालिक इवान्धुतमिन्द्रजालं  
 ब्रह्मैवमेव परिदर्शयतीति मेने ॥ १८ ॥  
 दण्डान्वितेन धृतरागघनाम्बरेण  
 काशीपुर कलितविश्रमनीलकण्ठम् ।  
 तेन प्रविष्टमजनिष्ट दिनावसाने  
 चण्डत्विषा च शिखरं चरमाचलस्य ॥ १९ ॥  
 वन्यद्विपस्य चरमाचलवासभाजो  
 हस्तेन केलिचटुलेन गृहीतकीर्णैः ।  
 तत्रत्यगैरि करजोभिरिवानुलिप्त-  
 मारुण्यमाप भृशमम्बुजबन्धुबिम्बम् ॥ २० ॥  
 व्यातन्वता विहरणं वरुणावरोध-  
 कान्ताजनेन चरमाचलकन्दराग्रे ।  
 विक्षिप्तरत्नमयकन्तुकविभ्रमस्य  
 पात्रं बभूव परिपाटलमर्कबिम्बम् ॥ २१ ॥  
 प्रत्यगिरेरुपरि कुङ्कुमपाटलाभ-  
 श्रण्डद्युतिः क्षणमलक्ष्यत जीवलोकैः ।  
 न्यस्तः पुरा हनुमता निजबाललग्नः  
 प्रासादशृङ्ग इव पङ्क्तिमुखस्य वह्निः ॥ २२ ॥  
 आकृष्य सर्वमहिमद्युतिरंशुजालं  
 विद्वानिवेन्द्रियगणं विषयप्रपञ्चात् ।

आरुह्य चान्तिममिवाश्रममद्रिशृङ्ग-  
 मानन्दमद्वयमिवापरमब्धिमाप ॥ २३ ॥  
 हृत्वानुतापभरिते द्विजराजलक्ष्मीं  
 पाश्चात्यमब्धिमघनिष्कृतयेऽनुमङ्गुम् ।  
 चण्डद्युतौ व्रजति संभ्रमतोऽस्य शीर्णा  
 रेजुस्त्विषस्त्रिचतुरा इव साध्यरागाः ॥ २४ ॥  
 भूमण्डलस्य कवलीकरणाय पूर्वं  
 तालीवनं प्रविशता तमसा भरेण ।  
 संदर्शिता ननु चमूविनिवेशभङ्ग्या  
 कालीकटाक्षकलुषः किल कालिमैकः ॥ २५ ॥  
 चैक्रद्वयीमधिगताम्बुजनालडोला-  
 मन्योन्यसंघटितपक्षपुटामकाण्डे ।  
 दूरे वियोजितवतो दिवसात्ययस्य  
 दुष्कीर्तिवृन्दमिव संददृशे तमिस्रम् ॥ २६ ॥  
 तत्कालसंकुचदशेषदलाप्ररोधा-  
 दूर्भरणन्मधुकरं कमलं वहन्ती ।  
 अम्भोजिनी दिनकरप्रियविप्रयोगा-  
 दन्तःप्रवृत्तरुदितेव तदा व्यलोकि ॥ २७ ॥

१. 'भानोः पश्चिमशैलकन्दरकुटीमभ्येयुषः सभ्रमा-  
 त्सध्यारागमिषेण किं विगलिता भान्ति त्विषः पञ्चषाः ।  
 किं चैषा कृतनिश्चयेन कवलीकर्तुं महीमण्डली-  
 माक्रान्ता प्रथम घनेन तमसा नीला तमालाटवी ॥'  
 इति शृङ्गारतिलकभाणे.

२. 'चक्रद्वन्द्वं चटुलनलिनीनालडोलाधिरूढ  
 गाढाश्लिष्टं त्यजति रजनीजातविश्लेषदुःखम् ।  
 नक्तं भुक्त्वा नवकुसुदिनीं विश्रमार्थीं विभाते  
 गङ्गागेहं विकचकमलं गाहते चञ्चरीकम् ॥'  
 इति शृङ्गारतिलकभाणे.

यद्वारुणीपतिरसेवत पङ्कजिन्याः  
 पादं तदर्पयितुमप्यविदन्पृथिव्याः ।  
 दूरे खलु न्यपतदम्बरमप्यपास्य  
 हीहीति नीलनलिनी व्यहसीदिवाग्रे ॥ २८ ॥  
 आसायमम्बुजवनीमलिराप्रभात-  
 माश्रित्य तत्समयमत्यजदेव दूरे ।  
 कं स्थातुमिच्छति मुखे मुकुलीकृतेऽपि  
 स्थानं न चेत्कुवलये क्वचिदप्यलभ्यम् ॥ २९ ॥  
 दिष्ट्या वृता वसुमती तमसा घनेन  
 निम्नोन्नतानि भुवि तेन समीकृतानि ।  
 इत्यादरादभिसृतिः कुलटाजनस्य  
 जाता तदा सदधिपेन विना यथेष्टम् ॥ ३० ॥  
 प्राप्तो ह्यहं त्रिजगति द्विजराजभावं  
 बिम्बाधरे मुहुरभीकभुजङ्गदष्टे ।  
 हर्तुं क्षमेत सुदृशां रसपारवश्य-  
 मित्यन्तरिन्दुरुदियाय मिलत्कलङ्कः ॥ ३१ ॥  
 चन्द्रोदयेन सहसा विभिदे तमिस्रा  
 त्रय्यन्तबोधविधिनेव चिरादविद्या ।  
 द्रागन्वभूयत तदा किल जीवलोकैः  
 कोऽप्यद्भुतः सुखमयः परिणामभेदः ॥ ३२ ॥  
 तां तारकाहितरुचि तमसो निहन्त्री  
 तापस्य चोज्ज्वलमृगाङ्ककरां त्रियामाम् ।  
 काश्यामसेवत तदा किल शंकराख्यो  
 लिङ्गे शिवस्य महिते मनसा च मूर्तिम् ॥ ३३ ॥  
 आत्मानमेकमखिलेष्वयमद्वितीयं  
 पश्यन्नपि व्यवहरन्निव लोकरीत्या ।

तुष्टाव नूतनसुधातुलितैर्वचोभि-  
 रेवं प्रपन्नकरुणाकरमिन्दुमौलिम् ॥ ३४ ॥  
 कस्त्वामवाङ्मनसगोचरमस्तु शक्तः  
 स्तोतु सहस्र तदिह स्तुतिसाहसं मे ।  
 देव स्तवाय तव यन्निगमाः प्रवृत्ताः  
 श्वानो बभूवुरपराधिन इत्यवैमि ॥ ३५ ॥  
 चित्तेऽन्धकारिणि मम क्रमितुं क्षमेत  
 पादाब्जमेकमपि तावकमिन्दुमौले ।  
 अस्यक्षि यस्य हरिणार्पितमर्चनार्थं  
 मञ्जीरपन्नगफणामणिदीपिका च ॥ ३६ ॥  
 यद्वीयसे श्रुतिगिरा त्वमपाणिपाद-  
 स्तद्विश्वसन्ति भुवनानि विनामरौ द्वौ ।  
 भातुं करप्रहृतिकल्पितदन्तमङ्गं  
 पादाहतित्रुटितवक्षसमन्तकं च ॥ ३७ ॥  
 जानीमहे जगदधीश्वर यः पुरा ते  
 नालक्षयज्जवनमप्यधिरुह्य हंसम् ।  
 अत्रेर्विधिः स तनयस्त्वयि भक्तिभाजो  
 भूत्वाधिगच्छति शिरः शिशिरः शशाङ्कः ॥ ३८ ॥  
 अन्विष्यतो मुहुरपि श्रमशुष्कतालो-  
 र्धातुश्चिराय जनितात्सलु विप्रलम्भात् ।  
 यत्पापमुत्थितमपास्तमिदं ममेति  
 पार्थाहतः किमु विवेद तवेश मूर्धा ॥ ३९ ॥  
 न स्तस्त्वेश पितरौ श्वशुरः शिलात्मा  
 व्यालः स्वमार्गणतनुः सुतयोरथैकम् ।  
 लोकाः कुमारमितरं विदुरेकदन्तं  
 त्वं भिक्षुकासि वसितुं वसनं कुतस्ते ॥ ४० ॥

१. 'भुवनानि विभो विना द्वौ' ख. अय पाठः समीचीनतरश्चेति दृश्यते

मौनं विधाय गुरुरस्म्यहमित्यकाण्डे  
 किं विप्रलम्भयसि मूलगतो वटस्य ।  
 प्राचो मुनीनपि वृषध्वज यत्प्ररूढो  
 नाद्यापि ते विगलितः पशुपालभावः ॥ ४१ ॥  
 दग्धस्त्वया प्रथमतः प्रमथेश कामो  
 दग्ध पुरन्नयमथ स्मितलीलयैव ।  
 धत्से करेऽग्निमधुनापि जगन्ति दग्धुं  
 विभ्यत्यतस्त्वदिह पञ्च यमादयोऽपि ॥ ४२ ॥  
 त्वत्तोऽधिको हरिरिति ब्रुवतो यदास्तां  
 स्तब्धौ भुजौ नियमिनोऽभ्यधिकं ततस्त्वाम् ।  
 निश्चिन्वतो घटभुवस्तु स विन्ध्यशैल-  
 सभेदनेऽप्यभवदस्खलितः प्रभावः ॥ ४३ ॥  
 सर्वेश्वरोऽसि भव नास्ति तवान्तकोऽपि  
 हृष्टाः प्रजा दधति चाप्यधुना विवृद्धिम् ।  
 ख्यातो भिषक्तम इति त्वमतो विनृत्य-  
 स्यानन्दतो यदि विनृत्य किमासितव्यम् ॥ ४४ ॥  
 इत्थं कृतस्तुतिरवाप्य ततः प्रसन्ना-  
 त्रयन्तसूत्रमृदुभाष्यनिबन्धशक्तिम् ।  
 काशीपुराच्चिरगमत्सविकासमाजः  
 प्रातः सरोजमुकुलादिव चञ्चरीकः ॥ ४५ ॥  
 अद्वैतदर्शनविदा भुवि सार्वभौमो  
 यात्येष इत्युडुपबिम्बसितातपत्रम् ।  
 अस्ताचले वहति चारु पुरःप्रकाश-  
 व्याजेन चामरमधादिव दिङ्मघोनः ॥ ४६ ॥

- 
१. 'चित्र वटतरोर्मिले वृद्धा शिष्या गुरुर्धुवा ।  
 गुरोस्तु मौनं व्याख्यानं शिष्यास्तु च्छिन्नसशयाः ॥'.  
 २. 'गोविन्दादधिकं न दैवतमिति प्रोक्तार्यं हस्तावुभौ' इति.

तारास्तदा ददृशिरे तरला नलिन्या  
 हृत्वा श्रियं शशिनि धावति साध्वसेन ।  
 तत्संभ्रमत्रुटितहारलता विशीर्णा  
 मुक्ता इव त्रिचतुरा गगनान्तराले ॥ ४७ ॥  
 अम्भोजकाननमहोत्सवलक्षणानि  
 शीतांशुकान्तिशिथिलीकृतिसूचकानि ।  
 तावन्निशम्य चरणायुधकूजितानि  
 शय्यामहो परिजहार न जारयुग्मम् ॥ ४८ ॥  
 सर्वा निशामपि विनीय विमुक्तनिद्रा  
 सकेतितादपसृतापि तदा निकुञ्जात् ।  
 वामेन हन्त नयनेन चलेन किञ्चि-  
 ज्जाराङ्गना सरभस विनिवर्तते स्म ॥ ४९ ॥  
 राज्ञोऽवरोधभवनेषु कवाटिकाना-  
 मुद्घाटनादजनि यद्भूयितं तदानीम् ।  
 कामागमस्य गणनावसरे वधूना  
 ज्यायाननध्ययनहेतुरयं बभूव ॥ ५० ॥  
 सर्वात्मना व्यपसृतं न यदा तमिस्त्रं  
 मन्दं तदा स्पृशति गन्धवहेऽङ्गमङ्गम् ।  
 नाथागमात्प्रथमतो नलिनी दधाना  
 वक्त्रे विकासमपि कम्पितमूर्तिरासीत् ॥ ५१ ॥  
 पुष्पंधयी विकसितात्कियदुत्पतन्ती  
 नालीककुब्जलमुखान्नलिनाकरस्य ।

१. 'तारास्तदा ददृशिरि विरला' ख. विद्यमान. पाठ साधीयान्भाति

२. 'अम्भोजकाननमहोत्सवलक्षणानि

शीतांशुकान्तिशिथिलीकृतिसूचकानि ।

आविर्भवन्ति मिथुनश्रुतिदुःसहानि

कुक्कृतानि चरणायुधकण्ठनालात् ॥'

व्योमद्रुमाग्रगतिषूडुविहंगमेषु  
 मुक्ता निपातघुटिकेव तदा बभासे ॥ ९२ ॥  
 अस्या भविष्यति किमूपशमो निशायाः  
 सद्रक्ष्यते सहचरी च मया पुनः किम् ।  
 इत्याकुलं दयितया सह दीर्घिकाया  
 कोकं सखीव समयोजयदूर्मिरैका ॥ ९३ ॥  
 दूरापसारिततमोरुचिरालकेन  
 प्राचीमुखं परिमृशत्यरुणे करेण ।  
 द्रष्टुं ह्रिया किमसितोत्पलिनीभिरग्रे  
 तावत्प्रसूननयनानि निर्मीलितानि ॥ ९४ ॥  
 पूर्वाचलोपवनसीम्नि पुरंदरस्य  
 स्त्रीभिर्विहृत्य निशि निःसरतः प्रभाते ।  
 तावद्धार परिवारवधूगृहीत-  
 माणिकखेटकतुलां मिहिरस्य बिम्बम् ॥ ९५ ॥  
 उत्पिञ्जराम्बररजःकपिशालिचक्र-  
 व्याजेन मे वितनुते दिगियं मघोनः ।  
 नीराजनामिति तदानु नवातपेन  
 रत्नांशुकेन समभावि विवस्वता सा ॥ ९६ ॥  
 दृष्ट्वा पति परवधूकुचकुङ्कुमाङ्ग-  
 दोर्मध्यमप्युषसि भाति नवातपोऽथम् ।  
 अस्योरसीति हृदि विश्वसती नताङ्गी  
 मेने तदा न दयितेन न चानुनिन्द्ये ॥ ९७ ॥  
 पद्माकरोऽयमरविन्दविकासलक्ष्मी  
 सानन्दमुद्ग्रहति सांप्रतमित्यलीनाम् ।  
 नादच्छलादिव जगुर्मधुरं तदानी  
 दिग्भयोषितो धृतनवातपकुङ्कुमाङ्गयः ॥ ९८ ॥

बिम्बे भजत्युदयमम्बुजबान्धवस्य  
 दध्यौ तदा पुरुषमेकमृषिः स दिव्यम् ।  
 आह श्रुतिर्भगवती किल यं हिरण्य-  
 श्मश्रुं हिरण्यकचमा प्रणखात्सुवर्णम् ॥ ५९ ॥  
 तेनान्ववर्ति महता क्वचिदुष्णशालि  
 शीतं क्वचित्क्वचिद्दुः क्वचिदप्यरालम् ।  
 उत्कण्ठकं क्वचिदकण्ठकवत्क्वचिच्च  
 तद्वर्त्म मूर्खजनचित्तमिवान्यवस्थम् ॥ ६० ॥  
 आत्मानमक्रियमपव्यथमीक्षितापि  
 पान्थैः समं स चलितः पथि लोकरीत्या ।  
 आदत्फलानि मधुराण्यपिबत्पयासि  
 प्रायादुपाविशदशेत तथोदतिष्ठत् ॥ ६१ ॥  
 तेन व्यनीयत तदा पदवी दवीय-  
 स्यासादित बदरिकाश्रमभूतलं च ।  
 शंसन्ति यत्र वसति तरवो मुनीनां  
 शाखाभिरुज्ज्वलमृगाजिनवल्कलाभिः ॥ ६२ ॥  
 आदेशमेकमनुयोक्तुमयं व्यवस्य-  
 न्प्रादेशमात्रविवरप्रतिहारभाजम् ।  
 तत्र स्थितेन कथिता यमिना गणेन  
 गोविन्ददेशिकगुहां कुतुकी ददर्श ॥ ६३ ॥  
 तस्याः प्रपन्नपरितोषदुहो गुहायाः  
 स त्रिः प्रदक्षिणपरिक्रमणं विधाय ।  
 द्वारं प्रति प्रणिपतञ्जपता पुरोगं  
 तुष्टाव तुष्टहृदयस्तमपास्तशोकम् ॥ ६४ ॥  
 पर्यङ्कता भजति यः पतगेन्द्रकेतोः  
 पादाङ्गदत्वमथवा परमेश्वरस्य ।

१. 'क्वचिदुष्णशाली' क. तत्प्रामादिकमिति भाति. २. 'अपास्तचेत्यम्' 'क'



तस्यैव मौलिधृतिसार्णवशैलभूमेः  
 शेषस्य विग्रहविशेषमह भजे त्वाम् ॥ ६९ ॥  
 दृष्ट्वा पुनर्निजसहस्रमुखीमभैपु-  
 रन्तेवसन्त इति तामपहाय भूयः ।  
 एकाननेन भुवि यस्त्ववतीर्य शिष्या-  
 नन्वग्रहीन्ननु स एव पतञ्जलिस्त्वम् ॥ ६६ ॥  
 तस्मिन्निति स्तुवति कस्त्वमिति ब्रुवन्तं  
 दिष्ट्या समाधिपथरुद्विसृष्टचित्तम् ।  
 गोविन्ददेशिकमुवाच तदा सै वाग्मिः  
 प्राचीनपुण्यजनितात्मविबोधचिह्नैः ॥ ६७ ॥  
 स्वामिन्नहं न पृथिवी न जलं न तेजो  
 न स्पर्शनो न गगनं न च तद्गुणा वा ।  
 नापीन्द्रियाण्यपि तु विद्धि ततो विशिष्टो  
 यः केवलोऽस्ति परमः स शिवोऽहमस्मि ॥ ६८ ॥  
 आकर्ण्य शंकरमुनेर्वचन तदित्थ-  
 मद्वैतदर्शनसमुत्थमुपात्तहर्षः ।  
 स प्राह शंकर स शंकर एव साक्षा-  
 ज्ञातस्त्वमित्यहमवैमि समाधिनेति ॥ ६९ ॥  
 तस्याथ दर्शितवतश्चरणौ गुहायां  
 द्वारे ह्यपूजयदुपेत्य स शंकरार्थः ।  
 आचार इत्युपदिदेश स तत्त्वमस्मै  
 गोविन्दतापसगुरुर्गुरवे यतीनाम् ॥ ७० ॥  
 गोविन्ददेशिकमुपास्य चिराय भक्त्या  
 तस्मिन्स्थिते निजमहिम्नि विदेहमुत्तया ।

१. 'दृष्ट्वा पुरा निजसहस्रमुखीम्' ख. २. 'समाधिपथरुद्वि' ख. ३. 'स वाग्मी  
 प्राचीनपुण्यजनित भुवि बोधचिह्नैः' ख. ४. 'द्वारेऽभ्यपूजयदुपेत्य' क.

अद्वैतभाष्यमुपकल्प्य दिशो विजित्य  
काञ्चीपुरे स्थितिमवाप स शंकरार्यः ॥ ७१ ॥

गोविन्दस्य व्रतिकुलगुरोः सिद्धिर्माकर्ण्य कृत्वा  
यत्कर्तव्यं तदपि वररुच्यादयो भ्रातरस्ते ।

स्वे स्वे कर्मण्यवहितधियो विद्यया कीर्तिमन्त-

श्चत्वारोऽपि स्थितिमभिमतामुज्जयिन्यामकुर्वन् ॥ ७२ ॥

इति श्रीयज्ञगामदीक्षितपुत्रस्य श्रीरामभद्रयज्वनः कृतौ पतञ्जलिचरितेऽष्टमः सर्गः ।

समाप्तोऽयं ग्रन्थः ।